

ምዕራፍ አምስት በእግዚአብሔር ጻድቅ የመባል ፍሬዎች

ሐዋርያው ጳውሎስ በሮሜ መልዕክቱ ሁሉን በስርዓቱና በቅደም ተከተሉ ፍሰቱን ጠብቆ ማንም ሊያመልጥና ሊያስተባብል በማይችልበት ሁኔታ የእግዚአብሔርን እውነት ሲያስተላልፍ እንመለከተዋለን። ቀደም ባሉት ምዕራፎች እንደተመለከትነውም በመጀመሪያ፣ ሁሉ ኃጢአትን ስለሰሩ ከእግዚአብሔር ክብር መጉደላቸውንና በእግዚአብሔር ቁጣ ስር መሆናቸውን ከዚህም ቁጣ በሕግ ሥራ ሊጻድቁ እንደማይችሉ ገለጠ። በሁለተኛ ደረጃ ደግሞ፣ ሰው ሁሉ ሊጻድቅ የሚችልበት ሌላ መንገድ ተገልጧል እርሱም በእምነት የሚገኝ የእግዚአብሔር የጸጋው ውጤት ነው። ጽድቅ በእምነት እንጂ በሥራ አይደለም። በሦስተኛ ደረጃ ደግሞ ከምዕራፍ 5-8 ባሉት ክፍሎች የሚገልጠው በእግዚአብሔር ጻድቅ የመባልን ውጤቶች ነው።

በዚህ ክፍል ውስጥ፡-

- 1/ ከእግዚአብሔር የሚገኝ ሰላምና የዘላለም ሕይወት እርግጠኝነት (ም5)
- 2/ አዲስ ሕይወት ከኔታ ጋር (ም6)

3/ ከሕግ ነፃ መሆን (ምገ)

4/ መንፈስ ቅዱስና የተረጋገጠ የዘላለም ርስት (ም፩)
የሚሉት ዋና ዋና ሃሳቦች ይዳሰሳሉ።

በመጀመሪያ በምዕራፍ አምስት የተዳሰሰውን ከእግዚአብሔር የሚገኘውን ሰላምና የዘላለም ሕይወት እርግጠኝነት እንመለከታለን።

ነጥቦቹን በተሳካ ሁኔታ ለመዳሰስ ምዕራፍ አምስትን በሁለት ዋና ክፍሎች ከፍለን መመልከታችን ይጠቅማል።

ሀ. የጽድቃችን በረከቶች - 5:1-11

ለ. የጽድቃችን መሠረት - 5:12-21

የአንድ የሚያምርና የሚያጓጓ ቤት ዘላቂነት የሚወስነው በመሰረቱ ጥንካሬና የአሰራር ብቃቱ እንደሆነ ሁሉ፤ ሐዋርያው ጳውሎስም የሚያነሳው በእምነት የሆነው የእግዚአብሔር ጽድቅ የሚያስገኝልን በረከቶች ዘላቂና አስተማማኝ መሆናቸው የሚረጋገጠው የተገኙበት መሰረት አስተማማኝ ከሆነ ነው። ጳውሎስ በዚህ ምዕራፍ ይህንን እውነት በግልጽ ያስቀምጥልናል።

ሀ. የጽድቃችን በረከቶች (1-11)

ሐዋርያው በዚህ ምዕራፍ የመጀመሪያ ክፍል መጽደቃችን መንግሥተ ሰማያትን ለመውረሳችን አስተማማኝ ማረጋገጫ ብቻ ሳይሆን በዚህ በምድርም ስንኖር የሚያስገኝልን ድንቅ በረከቶች አሉት። ስለዚህ ክርስቲያን የመሆንን ዕድል ማግኘት ከሁሉ የላቀ አስደናቂ ስጦታ ነው ይለናል።

5:1 እንግዲህ በእምነት ከጸደቅን በእግዚአብሔር ዘንድ በጌታችን በኢየሱስ ክርስቶስ ሰላምን እንያዝ

ከእግዚአብሔር ጋር ሰላም

መርገም - እግዚአብሔር እኛን ኃጢአተኞች ብሎ ያወጀው የጦርነት አዋጅ ነው

ጽድቅ - እግዚአብሔር እኛን ጻድቃን ብሎ ያወጀው የሰላም አዋጅ ነው

በክርስቶስ ኢየሱስ መስቀል እውነትና ምህረት በአንድነት ተስማሙ (መዝ 85:10) ስለዚህም ለኛ ሰላም ሆነልን።

ይህን ሃሳብ ሰፋ አድርገን ብንመለከተው፡-

ሀ. በክርስቶስ ያመነ አማኝ በዚህ ሰላም ውስጥ ይኖራል።

ይህ ሰላም በክርስቶስ የተገኘው የጽድቅ ውጤት ስለሆነ በዚህ ሰላም ውስጥ ለመኖር ይችል ዘንድ ለአማኝ ብቃትን ይሰጠዋል። ይህም ከእግዚአብሔር ጋር በሰላም ህብረት ማድረግን አስችሎታል (ሮሜ 5:10)።

ጠላቶች ሳለን ከእግዚአብሔር ጋር በልጁ ሞት ከታረቅን ፣ ይልቁንም ከታረቅን በኋላ በህይወት እንድናለን (ሮሜ 5:10)።

ለ. ሰው በክርስቶስ ከመዳኑ በፊት ይህን የሰላም ህይወት ለመምራት ወይም ለማግኘት የሚያስችል ብቃት አልነበረውም

ሐ. ሰው ይህንን መዳን ካገኘ በኋላ ከአብ ጋር በሰላም ሊኖረው የሚያበቃ ቅድስና የለውም ነገር ግን በእግዚአብሔር ታማኝነት በመታመን ሲኖር በሰላም ይኖራል (ቆላ 2:6፤ ዕብ 11:6) ።

እንግዲህ ጌታን ክርስቶስ ኢየሱስን እንደ ተቀበላችሁት በእርሱ ተመላለሱ (ቆላ 2:6)።

ሳይወሰድ እግዚአብሔርን ደስ እንዳለኝ ተመስክርለታልና ያለ እምነትም ደስ ማለኝ አይቻልም ወደ እግዚአብሔር የሚደርስ እግዚአብሔር እንዳለ ለሚፈልጉትም ዋጋ እንዲሰጥ ያምኝ ዘንድ ያስፈልገዋልና (ዕብ 11:6)።

- ይህን የሰላም ስጦታ ብዙ ክርስቲያኖች የማይሰማሙዱት ይህ ሰላም ክርስቶስ ለኛ ደሙን በማፍሰሱ ምክንያት ብቻ የተገኘ የእግዚአብሔር የዘጋ ትረፍት መሆኑን

ስለሚዘነት ፤ ክርስቶስ ሰባሙ እንደወነዝ እንደደፈሰ በስነርሱም ሆኖ ሲሆኑን ሰሙድረስ እንዳይሰራ «በስፊነት» ስለሚገደብ ነው። (ሉቃ 2:14፤ ሮሜ 14:7 ፤ 15:1-13፤ ኤፌ. 6:15፤ ኢሳ 9:6)

እግዚአብሔርንም እያመሰገኑ፡- ክብር ለእግዚአብሔር በእርምጃ ይሁን ሰላምም በምድር ለሰውም በጎ ፈቃድ አሉ (ሉቃ 2:14)።

ከአኛ አንድ ስንኳ ለራሱ የሚኖር የለምና ለራሱም የሚሞት የለም በሕይወት ሆነን ብንኖር ለጌታ እንኖራለን (ሮሜ 14:7)።

እኛም ኃይለኞች የሆነን የደካሞችን ድካም እንድንሸከም እራሳችንንም ደስ እንድናሰኝ ይገባናል። እያንዳንዳችን እንድናንጸው እርሱን ለመጥቀም ባልንደራችንን ደስ እናሰኝ። ክርስቶስ እራሱን ደስ አላለንምና ነገር ግን እናንተን የነቀፈበት ነቀፋ ወደቀብኝ ተብሎ እንደ ተጻፈ ሆነበት። በመጽናናትና መጸህፍት በሚሰጡት መጽናናት ተስፋ ይሆንልን ዘንድ አስቀድሞ የተጻፈው ሁሉ ለትምህርታችን ተጽፎአልና። በአንድ ልብ ሆናችሁ በአንድ አፍ እግዚአብሔርን ፣ እርሱም የጌታችን የኢየሱስ ክርስቶስ አባት ታከብሩ ዘንድ ፣ የትእዛዕትና የመጽናናት አምላክ እንደ ክርስቶስ ኢየሱስ ፈቃድ እርስ በርሳችሁ በአንድ ሀሳብ መሆንን ይስጣችሁ ። ስለዚህ ክርስቶስ ለእግዚአብሔር ክብር እንደ ተቀበላችሁ እንዲሁ እርስ በርሳችሁ ተቀብለላችሁ። ለአባቶች የተሰጠውን የተስፋ ቃል ያፀና ዘንድ ደግሞም ስለዚህ በአሕዛብ መካከል አመሰግንህለሁ ለስምህም እዘምራለሁ ተብሎ እንደ ተጻፈ ፣ አሕዛብ ስለ ምህረቱ እግዚአብሔርን ያከብሩ ዘንድ ክርስቶስ ስለ እግዚአብሔር እውነት የመገረዝ አገልጋይ ሆነ እላለሁ። ደግሞም አሕዛብ ሆይ ከሕዝብ ጋር ደስ ይበላችሁ ይላል። ደግሞም እናንተ አሕዛብ ሁላችሁ ጌታን አመስግኑ ሕዝቦችም ሁሉ ይወዱሱት ይላል ደግሞም ኢሳይያስ (ሮሜ 15:1-13)።

እንግዲህ ወገባችሁን በእውነት ታጥቃችሁ የፅድቅንም ጥሩ ለብላችሁ በሰላም ወንጌልም በመዘጋጀት እግሮቻችሁ ተጫምተው ቁሙ (ኤፌ. 6:15)።

ሕፃን ተወልዷልና፣ ወንድ ልጅም ተሰጥቶናልና አለቅነት በጫንቃው ላይ ይሆናል ስሙም ድንቅ መክር ፣ ኃይል አምላክ ፣ የዘላለም አባት ፣ የሰላም አሊቃ ተብሎ ይጠራል (ኢሳ 9:6)።

- ሰላም በክርስቶስ በማመን የምንወርሰው የእግዚአብሔር ስጦታ ነው (ዮሐ14:27) ::
ኃፕሉን ይህንን ስለማይረዱ ከእግዚአብሔር ጋር ሰላም ያላቸው ይመስላቸዋል (ሐሥ 10:36፤ ሮሜ 8:6፤ 10:15 ገላ5:22፤ ኢሳ 32:17) ::

ሰላምን እተውላችኋለሁ ፣ ሰላሜን እሰጣችኋለሁ እኔ የምሰጣችሁ አለም እንደሚሰጥ አይደለም (ዮሐ 14:27)::

የሁሉ ጌታ በሚሆን በኢየሱስ ክርስቶስ ሰላምን እየሰበከ ይህ ቃል ወደ እስራኤል ልጆች ላከ (ሐዋሥራ 10:36)::

ስለ ሥጋ ማሰብ ሞት ነውና ፣ ስለ መንፈስ ማሰብ ግን ሕይወትና ሰላም ነው (ሮሜ 8:6)::

ሙሴ ከሕግ የሆነውን ጽድቅ የሚያደርገው ሰው በእርሱ በሕይወት እንዲኖር ጽፎአልና (ሮሜ 10:5)::

የመንፈስ ፍሬ ግን ፍቅር ፣ ደስታ ፣ ሰላም ፣ ትዕግስት ፣ ቸርነት ፣ በጎነት፣ እምነት፣ የዋህነት ፣ ራስን መግዛት ነው (ገላ 5:22)::

የፅድቅ ስራ ሰላም ፣ የጽድቅም ፍሬ ለዘላለም ጸጥታና መታመን ይሆናል (ኢሳ 32:17)::

- ክርስቶስ የዚህ ሰላም ምንጭ ብቻ ሳይሆን ሰላሙ በህይወታችን እንዲገዛና ሁለንተናችንን እንዲቆጣጠር የሚያስችል ኃይል ያገኘንበት ብቃታችንም ነው::
ስለዚህ ይህ ሰላም ሕይወታችንን እንዲገዛ እኛም እንድንጠቀምበት ይፈልጋል (ዮሐ 15:13-15፤ ኤፌ 2:14፤ ቆላ 1:26-27፤ ማቴ 21:38፤ ሐሥ 9:31)::

ነፍሱን ስለ ወዳጆቹ ከመሰጠት ይልቅ ከዚህ የሚበልጥ ፍቅር ለማንም የለውም:: እኔ ያዘዝኋችሁን ሁሉ ብታደርጉ እናንተ ወዳጆቹ ናችሁ:: ከእንግዲህ ወዲህ ባሮች አልላችሁም ባረያ ጌታው የሚያደርገውን አያውቅምና ወዳጆቹ ግን ብያችኋለሁ ከአባቴ የሰማሁትን ሁሉ ለእናንተ አስታውቁኝኋለሁና (ዮሐ 15:13-15)::

እርሱ ሰላማችን ነውና ሁሉን የዋሐዳ በአዋጅ የተነገሩትንም የትእዛዛትን ሕግ ሽሮ በመካከል ያለውን የጥል ግድግዳ በሰጋው የፈረሰ ይህም ከሁሉተቸው እንደን እዲስን ሰው በራሱ ይፈጥር ዘንድ ሰላምን ያደርግ ዘንድ ኤፌ 2:14

5:2 በእርሱም ደግሞ ወደ ቆምንበት ወደዚህ ጸጋ በእምነት መግባትን አግኝተናል በእግዚአብሔር ክብርም ተስፋ እንመካለን።

(ሀ) በእምነት መግባት (ወደ እግዚአብሔር መቅረብ)

በእርሱ በኩል አግኝተናል

- ይህንን ሰላምና በህብረት መኖርን ካለመኖር ወደ መኖር ያመጣው ክርስቶስ ነው። ከእግዚአብሔር ጋር በሰላም መኖር የጀመርነው በክርስቶስ ካመንን ጊዜ አንስቶ ነው።
- አግኝተናል ሲል በክርስቶስ የተከናወነው የአብ ሥራ ለኛ ተገለጠ፤ ደረሰን ማለቱ ነው (ኤፌ 1:11፤ 2ቆሮ 5:19)።

እንደፈቃዱ ምክር ሁሉን የሚሰራ እንደእርሱ ሀሳብ አስቀድመን የተወሰንን በክርስቶስ ደግሞ ርስትን ተቀበልን (ኤፌ 1:11)።

እግዚአብሔር በክርስቶስ ሆኖ አለምን ከራሱ ጋር ያስታርቅ ክብርና በደላቸውን አይቆጥርባቸውም ነበር፤ በእኛም የማስታረቅን ቃል አኖረ (2ኛ ቆሮ 5:19)።

ወደ ቆምንበት ጸጋ

- ወደ ቆምንበት ሲል ወደምንመላለስበትና ወደምንኖርበት የሕይወት ደረጃ ወይም ምዕራፍ ማለቱ ነው።
- ሌላው ደግሞ ያለንበትን ደረጃ (Position or state) የክርስቶስ ሕይወት ህይወታችን የሆነበትን እርከን ያሳያል። ጌታ አስከፊ ሞት የሞተው ይህን የህይወት እርከንና ደረጃ ሊያጎናጽፈን ነው።

- ይህ ጸጋ የማያቋርጥና ዘላለማዊነት ያለው የሚፈሰስ ምንጭ ነው።

ሐዋርያው በዚህ ቁጥር የሚገልጸው ወደ እግዚአብሔር እንድንገባ ከልክሎን የነበረው ግድግዳ ፈርሶ አይሁድንም ሊያይቶ የነበረው መጋረጃ ተቀድሶ ወደ እግዚአብሔር መግባትና ከእርሱ ጋር በሰላም መኖር ተችሏል። ይህም የሆነው በክርስቶስ የጽድቅ ሥራ ነው የሚል ነው (ኤፌ 2:18) ይህ የጳውሎስ አስተምህሮ የቆምነው በእግዚአብሔር ጸጋ መሆኑን ነው።

(ሰ) የተባረከ ተስፋ (የእግዚአብሔርን ክብር ተስፋ ማድረግ)

ሐዋርያው ጳውሎስ ነጥቦቹን በተቀናጀ መንገድ ያስቀምጣቸዋል ማለትም

- ከእግዚአብሔር ጋር ሰላም ማግኘታችን ያለፈው ጠባችን ተወግዶ ሰላም መፈጠሩን ያመለክታል
- ወደ እግዚአብሔር መግባታችን (መቅረባችን) ደግሞ አሁን ያለንበትን የሕይወት አቋም ይገልጣል
- የክብሩ ተስፋ ደግሞ ወደ ፊት እንድ ቀን የክብሩ ተካፋይ የምንሆንበትን ያመለክታል።

ይህ ትልቅ እውነት በሮሜ 3:23 ላይ ከእግዚአብሔር ክብር ወድቆና ተለይቶ ለነበረው ሰው ምንኛ የምስራች ይሆን? አዎን! በኢየሱስ ክርስቶስ የጽድቅ ሥራ ከወደቅንበት ማጥ ወጥተን የክብሩ ተካፋዮች ሆነናል።

5:3-4 ይህም ብቻ አይደለም ነገር ግን መከራ ትዕግስትን እንዲያደርግ ትዕግስትም ፈተናን ፈተናም ተስፋን እንዲያደርግ እያወቅን በመከራችን ደግሞ እንመካለን፤

ክርስቲያናዊ ባሕርይ (የተፈተነ ባሕርይ)

ጌታ ኢየሱስ (በዮሐ 16:33) እንደገለጠው በዓለም ላለን መከራ አለብን። ክርስትና በምድር ሕይወት የሚገኘውን ልዩ ልዩ ፈተናዎች እንዳይደርሱብን ማምለጫ መንገድ አይደለም። በፈተናዎቹ ውስጥ በጽናት ማለፍ የሚቻልበትን ብቃት ማግኘት እንጂ!

መከራ ትዕግሥትን እንዲያደርግ

ከክርስቶስ የተቀበልነው ጸጋ በመከራ ውስጥ በምናልፍበት ጊዜ የመንፈስ ፍሬ የሆነው ትዕግሥት እንዲገለጥ ያደርገዋል። ትዕግሥት በህይወታችን ሲገለጥ የክርስቶስ ጸጋ በህይወታችን ገዢና የበላይ የብቃታችንም ምንጭ መሆኑ በገሃድ ይታያል።

ትዕግሥት - ጽናትን

ትዕግሥት በህይወታችን ሲገለጥ የሚደርስብን መከራ ሁሉ ሥፍራ ሳያስለቅቅን በጽናት መቆምን ፤ የስጋ እርምጃ ከመውሰድ መቆጠብንና እግዚአብሔርን መጠበቅን እንማራለን ይህ የክርስቶስ ህይወት በውስጣችን መኖሩንም ይገልጣል።

ጽናት - የተፈተነ ባሕርይን

አማኝ በመከራ ውስጥ ሲያልፍ በአምላኩ ላይ ተደግፎ በታማኝነቱም ታምኖ ሲጸና የጌታንም ማጽናናት ሲለማመድ (2ቆሮ 1:4) እምነቱ ይፈተናል (ያዕ 1:3) በትዕግሥትም የተፈተነ ማንነቱ ይገለጻል። በክርስቶስ የሆነው ማንነቱም ይገለጣል።

የተፈተነ ባሕርይ ተስፋ?

በዚህ የህይወት መስመር የሚጓዝ ሰው ተስፋው የለመለመና የተስፋው ብዥታ ጠፍቶ ሕያው ሆኖ እየታየው የሚመጣ ያልጨለመበት ሰው ይሆናል። በጌታ የተገለጠው ጽድቅ የሚያስገኛልን በረከት ይህንን የመሰለ እርግጠኝነት የሞላበት ነው።

5:5-8 በተሰጠንም በመንፈስ ቅዱስ የእግዚአብሔር ፍቅር በልባችን ስለ ፈሰሰ ተስፋ አያሳፍርም። ገና ደካሞች ሳለን ክርስቶስ ዘመኑ ሲደርስ ስለ ኃጢአተኞች ሞቶአልና። ስለ ፃድቅ የሚሞት በጭንቅ ይገኛልና ስለ ቸር ሰው ግን ሊሞት እንኳ የሚደፍር ምናልባት ይገኝ ይሆናል። ነገር ግን ገና ኃጢአተኞች ሳለን ክርስቶስ ስለ እኛ ሞቶአልና እግዚአብሔር ለእኛ ያለውን የራሱን ፍቅር ያስረዳል።

የእግዚአብሔር ፍቅር በውስጣችን መፍሰሱ

ሐዋርያው ጳውሎስ አስደናቂ በሆነ ሁኔታ የመንፈስ ፍሬ የሆኑትን እምነት (5:1) ተስፋ (5:2) ፍቅር (5:5) በውስጥ ቅንጅት ያስቀምጣቸዋል። ትዕግሥት (5:3-4) ደግሞ በመከራ በመጽናት የሚገለጥ የባሕርይ ሰውጥን ያመጣል ይገልጣል።

ፍቅሩን በልባችን አፍሰሷል

በልባችን ያፈሰሰው ይህ ፍቅር ተስፋው በሙላት የሚፈጸም ለመሆኑ ማረጋገጫችን ነው። (ቲቶ 3:5-7)

እንደ ምህረቱ መጠን ለአዲስ ልደት በሚሆነው መታጠብና በመንፈስ ቅዱስ መታደስ አዳንን እንጂ እኛ ስላደረግነው በጽድቅ ስለነበረው ስራ አይደለም! ያን መንፈስም በፀጋው ጸድቀን በዘላለም ህይወት ተስፋ ወራሾች እንድንዘየን በመደሐኒታችን በእየሱስ ክርስቶስ በእኛ ላይ አትርፎ አፈሰሰው። ቃሉ የታመነ ነው (ቲቶ 3:5-7)።

እግዚአብሔር ፍቅሩን የገለጠው መች ነበር?

ገና ደካሞች ሳለን

እግዚአብሔር እኛን የወደደው ገና ኃጢአተኞች ወይም አቅመ ቢሶች ሳለን ነበር። ጽድቅንና ቅድስናን ለማድረግ ምንም ጉልበት ሳይኖረን ማለት ነው።

ጌታ ባዘጋጀው የዘላለም ሃሳብ መሰረት

- ዘመኑ ሲደረስ - በትክክለኛውና እርሱ በወሰነው ጊዜ (ሮሜ 9:9፤ ዮሐ 5:4)
- ስለ ኃጢአተኞች - ስለ ሰው ዘር ሁሉ - የሰው ዘር ሁሉ ምትክ ሆኖ መሞቱን ይገልጣል (2ቆሮ 5:15)

ስለ ጽድቅ የሚሞት = የለም

ለደግ ሰው የሚሞት = ይገኝ ይሆናል (በጭንቅ)

በሰው ልጅ ሕይወትና ኑሮ ውስጥ የተለመደው የእንኳ በእንኳ እንጂ አንዱ ለሌላው የመኖር ነገር አይደለም። ምናልባት አንዳይች ለባለውለታቸው በተወሰነ መጠን ዋጋ ይከፍላሉ። ለጠላት መሞት ግን አይታሰብም። ጳውሎስ ይህንን ማነጻጸሪያ በመጠቀም ጌታ የሰራውን የጽድቅ ስራና በረከት ያጎላዋል።

ገና ኃጢአተኞች ሳለን

ይህ መግለጫ የሚያመለክተው በህይወት (በስጋ) ወደ ዓለም ከመጣንበት ጊዜ ጀምሮ የሰራነውን ኃጢአት ብቻ ሳይሆን በፊተኛው አዳም በእግዚአብሔር አብ ዘላለማዊ እውቀት የታየውን ዘመን ሁሉ ያመለክታል።

ክርስቶስ ስለ እኛ ሞቶአልና

ክርስቶስ ስለ እኛ መሞቱ እግዚአብሔር ለእኛ ያለውንና በእኛ ድርጊት የማይወሰነውን የክብሩን ሥራ ያመለክታል። ይህም የተሰወረ ሳይሆን የተገለጠ ነው።

5:9-10 ይልቁኑን እንግዲህ አሁን በደሙ ከጸደቅን በእርሱ ከቁጣው እንድናለን። ጠላቶች ሳለን ከእግዚአብሔር ጋር በልጁ ሞት ከታረቅን ይልቁንም ከታረቅን በኋላ በሕይወቱ እንድናለን ይህም ብቻ አይደለም

ከሚመጣው ቁጣ መዳን

ጌታ በልጁ ሞት ምክንያት ኃጢአተኛውን «ጸድቅ ነህ!» ብሎ አወጀለት። ይህ ጌታ አሁንም ሕያው ሆኖ ለርሱ ስለሚማልድ ዘወትር ይጠብቀዋል ይህ ብቻ ሳይሆን ከሚመጣውም ቁጣ ያድነዋል። ዘወትር እምነቱን አጽንቶ ጌታን በማመኑ መቀጠል ብቻ ይጠበቅበታል።

ጠላቶች ሳለን

ጠላቶች የሆንንው ከኃጢአት የተነሳ ነው። ይህም ጥፋታችን በዳኛው የተረጋገጠ ነው (ኤፌ. 2:14-16)።

እርሱ ለላማችን ነውና! ሁለቱን ያዋህደ በአዋጅ የተነገሩትንም የተለዛዛትን ህግ ሽሮ በመካከል ያለውን የጥል ግድግዳ በስጋው ያፈረሰ! ይህም ከሁለታቸው እንደን አዲስን ሰው በራሱ ይፈጥር ዘንድ ለላምን ያደርግ ዘንድ ጥልንም በመስቀሉ ገድሎ በእርሱ ሁለታቸውን በአንድ አካል ከእግዚአብሔር ጋር ያስታርቅ ዘንድ ነው (ኤፌ. 2:14-16)።

በልጁ ሞት ታረቅን

የእኛና የእግዚአብሔር ጡብ የተወገደውና የታረቅነው በክርስቶስ ሞት ነው። ከታረቅን በኋላ በወዳጅነት እንኖራለን። ብዙ ክርስቲያን እንደታረቀ ሰው የወዳጅነትን ሕይወት በመኖር አይለማመድም። የዳነው ግን በወዳጅነት ለመኖር ነበር።

በሕይወቱ እንድናለን

ይህ ሕይወት በእምነት የምንኖረው ነው። ይህንን ጌታ በራሱ ተማምኖ የጀመረውን ሕይወት ወደ ፍጻሜ የሚያመጣው እርሱ ነው። (ቆላ 3:4፤ ዮሐ 14:19፤

ሮሜ 6:8-9፤ ዕብ 7:25) እርሱን ስንከተልና ከእርሱ ጋር ስንኖር እርሱን እንመስላለን።

ሀይወታችሁ የሆነ ክርስቶስ በሚገለጥበት ጊዜ በዚያን ጊዜ እናንተ ደግሞ ከእርሱ ጋር በክብር ትገለጣላችሁ (ቆላ 3:4)።

ገና ጥቂት ዘመን አለ ከዚያ በኋላ አለም አያየኝም እናንተ ግን ታዩኛላችሁ እኔ ሀያው ነኝና እናንተ ደግሞ ሀያዎን ትሆናላችሁ (ዮሐ 14:19)።

ከእርሱ ጋር ደግሞ በሕይወት እንድንኖር እናምናለን (ሮሜ 6:8-9)።

ስለእነርሱም ሊማልድ ዘወትር በሀይወት ይኖራልና ስለዚህ ደግሞ በእርሱ ወደ እግዚአብሔር የሚመጡትን ፈጽሞ ሊያድናቸው ይችላል (ዕብ 7:25)።

5:11 ነገር ግን አሁን መተረቁን ባገኘንበት በጌታችን በኢየሱስ ክርስቶስ በኩል በእግዚአብሔር ደግሞ እንመካለን።

በመተረቃችን ሃሴት ማድረግ

እርቅን ባገኘንበት በክርስቶስ በኩል ሕይወታችን ሃሴት የሞላበት ይሆናል ። የሚዋደዱ ሰዎች ዋጋ ከፍሎ የሚያስታርቃቸው ሲገኝና የዕርቁ ሥራ ሲሳካ የሚሰማቸውን ደስታና ሃሴት ስናስብ በጥቂቱም ቢሆን ከእግዚአብሔር ጋር መተረቃችን በውስጣችን የሚፈጥረውን ሃሴት ያመለክተናል። መቤዠትንም ያሳያል።

ለ. የጽድቃችን መሠረት (5:12-21)

ሐዋርያው የጽድቃችንን መሠረት ጥንካሬና አስተማማኝነት ለማመልከት፤ የውድቀታችንን ጽናት በመግለጥ በአባታችን አዳም በኩል የደረሰብንን ኪሳራ መንደርደሪያ አድርጎ ይጠቀምበታል። ይህ ክፍል ባጭሩ በአዳምና በክርስቶስ መካከል ያለው ልዩነት የተገለጠበት ነው።

5:12 ስለዚህ ምክንያት ኃጢአት በአንድ ሰው ወደ አለም ገባ በኃጢአትም ሞት እንደዚሁም ሁሉ ኃጢአትን ስላደረጉ ሞት ለሰው ሁሉ ደረሰ

ኃጢአት ገባ

ኃጢአት ቀድሞ የነበረው በዲያቢሎስና በጭፍሮቹ ዘንድ ብቻ ነበር። አዳም ኃጢአትን ሲሰራ ግን ወደ ዓለም (የሰው ዘር) ደረሰ - ገባ ይህም የሆነው በአንድ ሰው በኩል ነው።

(ኃጢአት ወደ ዓለም የመግቢያ በር አገኘ።አባታችን አዳም)

ሞት በኃጢአት በኩል ገባ

ሞትም መግቢያ በር ያገኘው በኃጢአት በኩል ነው። የሞት በሩ ኃጢአት ነው።

ሁሉም ኃጢአት ስለ ሰሩ ሞት ወደ ሰዎች ሁሉ መጣ

ኃጢአት ስንሰራ የኃጢአት ኃይል ሕያው ሆነ። እኛም የአዳም ወገን ስለሆንን ደሙ በእኛ ውስጥ ስላለ ባህርዩን ወርሰናል ባህርዩም በኃጢአት የተበላሽ ባህርይ ነው። (ሐሥ 17:26፤ ማቴ 25:15)

ምናልባት እየመረመሩ ያገኙት እንደሆነ እግዚአብሔርን ይፈልጉ ዘንድ በምድር ሁሉ ላይ እንዲኖሩ የሰውን ወገኖች ሁሉ ከአንድ ፈጠረ የተወሰኑትንም ዘመኖችና ለሚኖሩት ስፍራ ዳርቻ መደበኛው (ሐሥ 17:26)።

ለኢየንጾንጼ እንዳቅሙ ለአገዳ አምስት መክሊት ለአንዱም ሁለት ለአንዱም አንድ ሰጠና ወደ ሌላ አገር ወዲያው ሂደ (ማቴ 25:15)።

ይህንን ማብራሪያ ስንሰጥ ግን ሰው መጠንቀቅ አለበት ማለትም፡-

ሀ. ኃጢአት የምሰራው ባህርዩ ስላለኝ ነው ስለዚህ ተጠያቂ አይደለሁም ማለት አይቻልም

ለ. በመልካም ሰራዩ ከሞት ማምለጥ እችላለሁ ማለት አይችልም።

ይህንን የኃጢአት ባህርይ ከውስጥ ከመሠረቱ የሚገድለው ከልተገኘ ይህ ብቃት አይገኝም።

5:13 ሕግ እስኪ መጣ ድረስ ኃጢአት በዓለም ነበረና ነገር ግን ሕግ በሌለበት ጊዜ ኃጢአት አይቆጠርም፤ ሕግ

እስኪመጣ ድረስ - የሙሴ ሕግ ከመሰጠቱ በፊት ከሕግ በፊት በነበሩት ላይ ሞት ነገሰ

እነዚህን ሁለት ቁጥሮች ልብ ብሎ በርጋታ መመልከት አግባብነት ይኖረዋል

ሀ. የኃጢአት ህልውና ያለ ህግ የተገለጠና ጌታ በውስጣችን ባስቀመጠው የህሊና ሕግ የታወቀ ነው

ለ. ሕግ ሲመጣ ግን ኃጢአት በኛ ላይ መቆጠር ጀመረ። ምክንያቱም ሕግ ኃጢአትን ገለጠው። ይፋ አደረገው፤ እንዲታወቅ አደረገው ከህግ በፊት የነበሩት ሁሉ ኃጢአት ሰርተዋል። ስለዚህ ሞት አግኝቷቸዋል። ሕግ ከመጣ በኋላ ደግሞ እውቀቱ ስለተገለጠ በኛ ላይ ኃጢአት መቆጠር ጀመረ።

5:14 ነገር ግን በሉዓም መተላለፍ ምሳሌ ኃጢአትን ባልሰሩት ላይ እንኳ ከሉዓም ጀምሮ እስከ ሙሴ ድረስ ሞት ነገሠ ሉዓም ይመጣ ዘንድ ላለው ለእርሱ አምሳሉ ነውና።

በሉዓም መተላለፍ . . . ሉዓም አምሳሉ ነበረ

የእግዚአብሔርን ትዕዛዝ የተላለፈው ሉዓም ነበር። ነገር ግን እኛ የእርሱ አምሳል ስለነበርን በእርሱ የመጣው ሞት በእኛ ደረሰብን ምክንያቱም እኛ እርሱን ስለምንመስል።

ሞት ኃጢአት ባልሰሩት ላይ ነገሰ

ይህ መግለጫ የሚሸውን ማድረግን፤ መግዛትና ማስተዳደርን ያመለክታል።

ለእርሱ አምላሉ ነው

ይህ ደግሞ ጌለኛውን አዳም የሚገልጥ ሲሆን ሁለቱም የሰውን ዘር የሚወክሉ መሆኑን ያመለክታል።

(ውክልናቸው ግን እጅግ የሰፋ ልዩነት አለው። አዳም ለሞት፤ ኢየሱስ ለሕይወት) (1ቆሮ 15:45)

እንዲሁም ደግሞ ፊተኛው ሰው አዳም ሕያው ነፋስ ሆነ ተብሎ ተጽፎአል ጌለኛው አዳም ሕይወትን የሚሰጥ መንፈስ ሆነ(1ኛ ቆሮ 15:45)።

ሐዋርያው ከዚህ በታች በኢየሱስ የተገለጠውን ልዩነት በማንፃፀር ይገልጠዋል።

5:15 ነገር ግን ስጦታው እንደ በደሉ መጠን እንደዚያው አይደለም በአንድ ሰው በደል ብዙዎች ሞተዋልና ነገር ግን የእግዚአብሔር ጸጋና በአንድ ሰው በኢየሱስ ክርስቶስ ጸጋ የሆነው ስጦታ ከዚያ ይልቅ ለብዙዎች በዛ።

ስጦታው እንደ በደሉ መጠን አይደለም

ሐዋርያው አሁን የሚያነሳው ማነጻጸሪያ የኃይልና የጉልበት ነው። በአዳም የገባው በደል ዓለምን ሁሉ የማጥለቅለቅ ጉልበት አለው ሆኖም ግን በክርስቶስ የተገለጠው ማዳን (ጽድቅ) በበደሉ ልክ አይደለም ይበልጣል! የሚል ነው። ይህንንም የተጠቀመው የጸጋውን ጉልበት ለማሳየት ነው።

በአንድ ሰው በደል ምክንያት

ፊተኛው አዳም ኃጢአት ሲሰራ የኃጢአት ኃይል ሁላችንንም ተቆጣጠረን በእኛ ላይ ነገሰ።

የእግዚአብሔር ፀጋ ከዚያ ይልቅ በዛ

በአንዱ ኃጢአት ሁላችን ኃጢአተኞች ከሆንን በአንዱ ጽድቅ ደግሞ እጅግ በተትረፈረፈ ሁኔታ ሁላችን የእግዚአብሔርን ጽድቅ እንካፈላለን። ጸድቃን እንሆናለን።

5:16 አንድ ሰውም ኃጢአትን በማድረጉ እንደ ሆነው መጠን እንደዚያው ስጦታው አይደለም ፍርድ ከአንድ ሰው ለኩነኔ መጥቶአልና ስጦታው ግን በብዙ በደል ለማጽደቅ መጣ።

አንድ ሰው ኃጢአት በማድረጉ እንደሆነው መጠን

- ፊተኛው አዳም (ተወካዩ) ክብሩን ተቃውሞ ኃጢአት ሠራ
- ከዚህም የተነሳ ከባድ ፍርድ ተመደበ። ፍርዱም የዘላለም ሞት፣ ሲኦልና በእሳት ባህር መጣል ነው።

ስጦታው ግን በብዙ በደል ለማጽደቅ መጣ

ሐዋርያው በዚህ ቁጥር በንጽጽር እያቀረበ ያለው የአዳምን በደልና ወይም በአዳም ኃጢአት ምክንያት ኩነኔ ወደ ሰው ዘር ሁሉ መግባቱንና በአንዱ በኢየሱስ ጽድቅ ምክንያት በእርሱ ያመነ ሁሉ መጽደቁን ነው።

በብዙ በደል የሚለው ቃል የዓለምን (የሁሉን) ኃጢአት የሚያመለክት ነው። በዚህ ክፍል አጽንኦት ለጥቶት ማሳሰብ የፈለገው በአንዱ ኩነኔ ከመጣው ሞት ይልቅ በአንዱ መታዘዝ የመጣው ጸድቅ ይበልጣል የሚለውን ነው።

5:17 በአንዱም በደል ሞት በአንዱ በኩል ከነገሰ ይልቁን የጸጋን ብዛትና የጽድቅን ስጦታ ብዛት የሚቀበሉ በአንዱ በኢየሱስ ክርስቶስ በኩል በሕይወት ይነግሳሉ።

የነገሠ ከሆነ . . . አብልጠው በሕይወት እንዴት አይነግሱ

በዚህኛው ቁጥር ውስጥ ሐዋርያው የመከራከሪያ ነጥቡን ወደ ክፍተኛ እርከን በማሻገር ሁለቱን ንግሥናዎች በማነጻጸር ያቀርባቸዋል። አንዳንድ የመጽሐፍ ቅዱስ ማብራሪያዎች « እንደ ንጉሥ ኑር! » የሚል ርዕስ ለምዕራፍ አምስት ይሰጡታል።

ሐዋርያው በዚህ ክፍል አዳምም ኢየሱስ ክርስቶስም በሮች መሆናቸውን ይገልጣል ሆኖም በጣም ትልቅ ልዩነት በመካከላቸው አለ ልዩነቱም

አዳም - የሞት በር ፤ ሞት በሰው ላይ እንዲነግሥ ምክንያት ሲሆን ኢየሱስ - የሕይወት በር ፤ ሕይወት ለሰው ዘር ሁሉ እንዲሆንና በሕይወትም ለዘላለም እንዲነግሱ ምክንያት መሆኑ ነው ።

ስለዚህ ልዩነታቸው ቀላል ሳይሆን የሞትና የሕይወት ልዩነት ነው።

ይህንን የመሰለ ትልቅ ልዩነት በግልፅ ካስቀመጠ በኋላ ሐዋርያው ቁጥሩን የሚዘጋው «እንዴት አይበልጥም ትላላችሁ?» ብሎ በአዳም ኃጢአተኞች የሆኑ በክርስቶስ ጽድቅን ለመቀበል ለምን እንደተጠራጠሩ በመሞገት ነው።

5:18 እንግዲህ በአንድ በደል ምክንያት ፍርድ ለኩነኔ ወደ ሰው ሁሉ እንደ መጣ እንዲሁም በአንድ ጽድቅ ምክንያት ስጦታው ሕይወትን ለማጽደቅ ወደ ሰው ሁሉ መጣ።

በአንዱ በደል ምክንያት . . . በአንዱ ጽድቅ ምክንያት

. በዚህኛው ቁጥር ደግሞ ለተጠየቀው ጥያቄ ማስተባበያ ሲቀርብበት የማይችለውን ምላሽና እውነት አስረግጦ ይናገራል። ማስረጃውም፡-

1. በአንዱ በደል ምክንያት ኩነኔ ሆኖአል (ፍርድ ተመድቦአል)

በአማርኛችን በደል ተብሎ የተቀመጠው ቃል በእንግሊዝኛው offense የሚለው ነው። ይህም ማለት Offense means [trespass - Crossing over the line]

አዳም እግዚአብሔር ያስመረለትን መስመር አልፎ ባልተፈቀደለት ስፍራ በመገኘት ባለመታዘዝ ፍርድን ለዘር ዘሩ ሁሉ አመጣ። የሚል እውነት ያዘለ ነው።

2. በአንዱ ጽድቅ ምክንያት (ሕይወትን የሚሰጥ ጽድቅ)

አንዱ ሲተላለፍ ሁለተኛው ግን ፈጽሞ ታዘዘ ስለዚህም የእግዚአብሔር ጽድቅ ተገለጠ።

ይህ ጽድቅ « ጸድቃን » ተብለን በእግዚአብሔር የታወጅንበት የሕይወት አቋም ብቻ ሳይሆን በሕይወት ዘመናችን ሁሉ የጽድቅን ሕይወት ለመኖርና ለመምራት የምንችልበትን ብቃት ያገኘንበት ነው።

በነጥቦች ስናስቀምጠው፡-

- የእግዚአብሔር ጽድቅ በኃጢአት ላይ በመፍረድ ተገልጧል ሮሜ 3:25
- የእግዚአብሔር ጽድቅ የኃጢአትን ይቅርታ በማስገኘት ተገልጧል ሮሜ 5:16

- የእግዚአብሔር ጽድቅ ወደ ዘላለም ክብር አስገባን። ይህም ማለት በአዳም በደል ምክንያት ሞት አርቆን የነበርነውን፤ የክርስቶስ የጽድቅ ሥራ ወደ ክብር መለስን ማለት ነው (ሮሜ 5:18)።

እርሱንም እግዚአብሔር በእምነት የሚገኝ በደሙም የሆነ ማስተሰሪያ አድርጎ አቆመው ይህም በፊት የተደረገውን ኃጢአት በእግዚአብሔር ችሎታ ስለ መተው ጽድቁን ያሳይ ዘንድ ነው (ሮሜ 3:25)።

በአንዱም በደል ሞት በአንዱ በኩል ከነገሰ ይልቁን የእጋን ብዛትና የጽድቅን ስጦታ ብዛት የሚቀበሉ በአንዱ በኢየሱስ ክርስቶስ በኩል በሕይወት ይነግሳሉ (ሮሜ 5:16)።

እንግዲህ በአንድ በደል ምክንያት ፍርድ ሰኩነኔ ወደ ሰው ሁሉ እንደ መጣ እንዲሁም በአንድ ጽድቅ ምክንያት ስጦታው ሕይወትን ለማጽደቅ ወደ ሰው ሁሉ መጣ (ሮሜ 5:18)።

በነዚህ ቁጥሮች ሐዋርያው በንጽጽር ያስቀመጣቸው መታዘዝና አለመታዘዝ ውጤታቸው እጅግ በጣም ትኩረትን የሚስብ ነው።

አዳም = ትዕዛዙን ጣሰ ተላለፈ = ዘሩ ሁሉ ኃጢአተኞች ሆኑ

ኢየሱስ = ታዘዘ = በእርሱ ያመኑ ሁሉ ጸድቃን ሆኑ

ማለትም በመጀመሪያው ሞት የሁላችን ዕጣ ፈንታ ሆኖ ነበር በሁለተኛው ግን የዘላለም ሕይወት ተሰጠን።

5:20 በደልም እንዲበዛ ሕግ ጭምር ገባ ዳሩ ግን ኃጢአት በበዛበት ኃጢአት በሞት እንደ ነገሠ

ሕግ መጣ . . . ጸጋ ተተረፈረፈ

የሕግ መምጣት የኃጢአት በምድር ላይ የመብዛቱ ምልክት ነው (ሮሜ 7:3፤ 13፤ 20)።

ሐዋርያው « ሕግ ገባ »ነው የሚለው ሐዋርያው ይህንን ግልጽ ሲያደርግ ጸጋ ግን ቀድሞም ነበረ የሚለውን ነው።

ሐዋርያው ይህንን ግልጽ ሲያደርግ « ጸጋ » ተትረፈረፈ ነው የሚለው። ክፍሉን በፍጹም እርጋታ ስናጠናው የእግዚአብሔር ጸጋ በእግዚአብሔር ፕላን ላይ የገባ ተጨማሪ ነገር ሳይሆን አስቀድሞውኑ በዕቅዱ ውስጥ የነበረ ነው። እንዴት? ቢባል፡-

- . ለአዳም ጸጋውን ገልጧል
- . ለእምነት አባቶች ጸጋውን ገልጧል
- . ለእሥራዔል ሕዝብ ጸጋውን ገልጧል እነዚህ በቂ ማስረጃዎች ናቸው።

እግዚአብሔር ለሙሴ ሕግን የሰጠው ጸጋን እንዲተካ ሳይሆን የሰው ልጅ ጸጋ ምን ያህል የሚያስፈልገው ኃጢአተኛ መሆኑን እንዲረዳና ወደ ጸጋ እንዲመጣ ለማድረግ ነው።

ሕግ ሲመጣ ኃጢአት እንደ ነገሰ ሁሉ በአንዱ በክርስቶስ ጽድቅ (ጸጋ) ምክንያት ደግሞ ሕይወት ይነግሳል። የዚህም ሕይወት ሙሳቱና ፍጻሜው የዘላለም ሕይወት ነው።

የአዳም ኃጢአት የሰውን ልጅ ከገነት አስወጣው የክርስቶስ ኢየሱስ ጽድቅ በመስቀል ላይ ሲገለጥ ወንበዴውንና ለእርሱ ልቡ የተሸነፈውን ሰው «ዛሬ በገነት ከእኔ ጋር ትሆናለህ! » በማለት በአዳም ሞት ምክንያት ከገነትና ከዘላለም ሕይወት ተባርሮ የነበረውን በደለኛ ወደ ሕይወትና ወደ ዘላለም ደስታ ከእግዚአብሔር ጋር ለዘላለም አብሮ ወደ መኖር አስገባው! በመስቀል ላይ የነበረውና ከጌታ ጋር ወደ ገነት የገባው ወንበዴ በኃጢአት ከእግዚአብሔር ርቀው የነበሩትን ሁሉ ይወክላል።

5: 21 እንዲሁ ደግሞ ጸጋ ከጌታችን ከኢየሱስ ክርስቶስ የተነሣ በጽድቅ ምክንያት ለዘላለም ሕይወት ይነግሥ ዘንድ ጸጋ ከመጠን ይልቅ በለጠ።

ይህም የሆነው... ጸጋ በጽድቅ እንዲነግሥ ነው!

ሞት በኃጢአት ምክንያት እንደነገሰ ሁሉ፤ ጸጋ ደግሞ በጽድቅ ምክንያት አብልጦ እንደሚነግሥ ፤ ክርስቶስም

የሞተው ለዚህ ትልቅ ዓላማ መሆኑን ሐዋርያው በምዕራፉ ማጠቃለያ ላይ በግልጽ ያስቀምጣል፡፡

ምዕራፍ አምስት ማጠቃለያ

የጋጢአት፣ የሞትና የዘላለም ፍርድ በአጻም ምክንያት በእኛ እንደሰራ ሁሉ የሕይወት ፣ ከኩነቴ ነፃ መውጣትና የዘላለም ሕይወት ደግሞ በክርስቶስ ኢየሱስ ምክንያት ለእኛ ተሰጥቶናል፡፡

ለዚህ እኛም ይህንን አምነን በመቀበል ይህን ሕይወት በመኖር የጀመረው ኢየሱስ ክርስቶስ በኛ ሕይወት እስከ ዘለቁታው እንዲፈጽመው ልንፈቅድለት ይገባል፡፡ (ዕብ 2:18)

በእግዚአብሔር ታማኝነት ላይ በመደገፍ እርሱ ራሱ ወደ ከፈተው ወደዚህ ሕብረት በመግባት ዘወትር ከአብ ጋር በልጁ በኩል በሕብረት እንኑር፡፡

ይህ ዓለም ሰይጣን የነገሰበት እንደመሆኑ መጠን ክርስቶስ ነግሶብን በጽድቅ ሕይወት እንኑር ስንል ሊመቸን እንደማይችል የታወቀ ነው፡፡ መከራ ይመጣል! በመከራው ጸንተን ታግሰን ከጌታ ጋር ስንቆም ግን የክርስቶስ ክብር ተካፋዮች እንሆናለን፡፡ በመከራ የጸናውን አስቡ! መግላችንን አንርሳ (ሮሜ 5:2፣ ቆላ 3:2፣ ኤፌ 4:18:24)

እርሱ ራሱ ተፈትኖ መከራን ስለተቀበለ የሚፈተኑትን ሊረዳቸው ይችላልና (ዕብ 2:18)፡፡

በእርሱም ደግሞ ወደ ቆሞክሮት ወደዚህ ፀጋ በእምነት መግባትን አግኝተናል በእግዚአብሔር ክብርም ተስፋ እንመካለን (ሮሜ 5:2)፡፡

በላይ ያለውን አስቡ እንጂ በምድር ያለውን አይደለም (ቆላ 3:2)፡፡

እነርሱ ባለማውቃቸው ጠንቅ በልባቸውም ደንዳንነት ጠንቅ ልቦናቸው ጨለመ ፤ በእግዚአብሔርም ሕይወት ራቁ (ኤፌ 4:18)።

በእስምርአቸው መንፈስ ታደሱ ፤ ለእውነትም በሚሆን ጽድቅና ቅድስና እንደ እግዚአብሔር ምሳሌ የተፈጠረውን አዲሱን ሰው ልበሱ (ኤፌ 4:24)።

ምዕራፍ ስድስት ጸጋ እንዲበዛ...?

ሐዋርያው ጳውሎስ በዚህ ክፍል ስለ ጽድቅ ያቀረበውን አስተምህሮ አስመልክቶ የመከራከሪያ ነጥቡን በችሎት ፊት በሚያቀርብ ዓይነት ውብ አካሄድ ገለጸውን ያቀርባል። ሐዋርያው የመከራከሪያ ነጥቦቹን በሶስት ክፍሎች ያቀርባቸዋል

1. ጸጋ እንዲበዛ በኃጢአት ጸንተን እንኑርን? (6:1-14)
2. ሕግ በኛ ላይ ስልጣን ከሌለው ወይም በሕግ ስር ካልሆንን እንደልባችን እንሁንን? (6:15-7:6)
3. ሕግ በራሱ ኃጢአት ነውን? (7:7-25)

ሐዋርያው ያነሳቸውን የመከራከሪያ ነጥቦች ስንመለከት ተደራሲያኑ ሕግንም ሆነ ጸጋን የማያውቁ መሆናቸውን እንረዳለን። ተደራሲያኑ በሁለት የተወጠሩ ጫፎች ወዲያ ወዲህ የሚገነዘቡ መሆናቸውንም ያስረዳናል። ማለት በአንድ በኩል ሕግንነት ይጎትታቸዋል በሌላው ጫፍ ደግሞ ገደብ የለሽ ልቅ ኑሮ የመኖር ወይም ለኃጢአት አርነት የመስጠት ሕይወት ይጎትታቸዋል። ዋናውን የዚህን ክፍል ሃሳብ ከያዝነው ሃሳቦችን ከፋፍለን በየቁጥሮቹ እንመልከታቸው።

6:1 ጸጋ እንዲበዛ በኃጢአት ጸንተን እንኑርን?

ሐዋርያው በዚህ ምዕራፍ ቁ 1-10 ባለው ክፍል ውስጥ የተሳሳተ አመለካከታቸውን ፍቺያቸው የተመሰረተው ከዕውቀት ማነስ መሆኑን ለተደራሲያኑ በብርቱ ያሳውቃቸዋል ስለዚህ « ዕውቁ » የሚል ማሳሰቢያ ይሰጣቸዋል። የዕውቀት ማነስ በብዙ ስህተት ውስጥ እንደሚያስገባ ሐዋርያው በብርቱ ያሳስባል። ስለ ጽድቅ የቀረበውን የጳውሎስ ትምህርት አንዳንድ ሰዎች ጳውሎስ እኮ ጸጋ እንዲበዛ ከፈለጋችሁ በኃጢአት ግፋብት ብሏል ብለው ያምኑ ነበር። ጳውሎስ ግን ይህንን አላስተማረም። ዛሬም ቃሉ ይህንን አያደፋፍርም በብርቱ ይቃወማል እንጂ።

ገና ከመነሻው ስንመለከት ሰዎች ኃጢአት የሰሩት ጸጋ እንዲበዛ አይደለም።

ጌታም ጸጋውን ያፈለሰው ኃጢአትን ለማበረታታት አይደለም የኃጢአት ብዛት ዓለምን ስለሸፈነ ብዙዎችን ለማጽደቅ እንጂ። ጌታ በባህርዩ የተትረፈረፈ ጸጋን የተሞላ ነው።

ጸጋ የተገለጠው ለኃጢአት ሳይሆን ለኃጢአተኞች ነው። ስለዚህ ለኃጢአተኞች ኃጢአት የማይሰሩበትን አቅም ይሰጣቸዋል እንጂ ኃጢአትን ጉልበተኛ አያደርገውም። ስለዚህ ይህ የተሳሳተ አመለካከት የወጣው ከዕውቀት ማነስ ነውና ተረዱ ይላል ጳውሎስ። ዛሬም ጸጋን ለኃጢአት መሸፈኛና ማስተባበያነት ሊጠቀም ለሚፈልግ የዘመኑ ትውልድ መልዕክቱ አትሳሳቱ፤ ጸጋው ኃጢአትንና ዓለማዊ ምኞትን ለማስካድና ከክርስቶስ ጋር በእርሱ ሕይወት መኖርን ሊያስችለን ነው የመጣው እንጂ በኃጢአት እንድንዝናና ሊያደርገን አይደለም የሚል ነው።

6:2 ለኃጢአት የሞትን እኛ ወደፊት እንዴት አድርገን በእርሱ እንኖራለን?

ለኃጢአት የሞትን እኛ

ይህ የሐዋርያው ጳውሎስ ገለጣ በክርስቶስ ኢየሱስ ካመንን ጊዜ ጀምሮ ኃጢአት በኛ ላይ ምንም ኃይል እንደሌለው ያመለክታል። ማለትም ለኃጢአት ሞተናል። በፊተኛው አዳም ምክንያት በሕይወታችን ነግሶ የነበረው የኃጢአት ልምምድ ዙፋኑን ተነጥቋል። ሞተናል ስለዚህ የቀድሞውን ሥራ ለማድረግ ስሜቱ የለንም፤ መሻቱና ፍላጎቱ የለንም የመሰራት አቅሙም የለንም።

ስለዚህ ወደፊት የምንኖረው ኃጢአት በሞት በነገሰበት ሕይወት ላይሆን በሕይወት በነገሰበት በክርስቶስ ውስጥ ነው።

6:3-4 ወይስ ከክርስቶስ ኢየሱስ ጋር አንድ እንሆን ዘንድ የተጠመቅን ሁላችን ከሞቱ ጋር አንድ እንሆን ዘንድ እንደ ተጠመቅን አታውቁምን እንግዲህ ክርስቶስ በአብ ክብር ከሙታን እንደ ተነሣ እንዲሁ እኛም በአዲስ ሕይወት እንድንመላለስ ከሞቱ ጋር አንድ እንሆን ዘንድ በጥምቀት ከእርሱ ጋር ተቀበርን።

አታውቁምን?

የሐዋርያው የዕውቀት ጉድለት ማመልከቻ ነጥቡ በዚህ ምዕራፍ ብቻ ሦስት ጊዜ ተጠቅሷል (3:6;9) ሁሉም ተደምረው በክርስቶስ ጸጋ የፈሰሰውን የመገለጥ ዕውቀት ማግኘት ያሳያሉ።

ታዲያ ምንድነው አታውቁምን? የሚላቸው ስንል

ከሞቱ ጋር አንድ እንድንሆን እንደተጠመቅን።

የግሪኩ ቃል መጠመቅን በሁለት መንገድ ይፈታዋል

1. የቃል በቃል ፍቺ = መጥለቅ፤ ሙሉ በሙሉ መወረስ (2ኛ ነገ 5:10 ፤ ማር 7:4፤ ማር 10:38 ፤ ሐሥ 22:16፤ 2:38)።

ኤልሳሳም፡-ሂድ፤ በፎርዳኖስም ሰባት ጊዜ ታጠብ ሥጋህም ይፈወሳል አንተም ንፁሕ ትሆናለህ ብሎ ወደ እርሱ መልእክተኛ ላከ (2ኛ ነገሥት 5:10)።

ሳይታጠቡ አይበሉምና ከገበያም ተመልሰው ካልታጠቡ አይበሉም ጽዋንም ማድጋንም የናስ ዕቃንም አልጋንም እንደ ማጠብ ሌላ ነገር ሊጠብቁት የተቀበሉት ብዙ አለ (ማርቆ7:4)።

ኢየሱስ ግን የምትለምኑትን አታውቁም እኔ የምጠጣውን ጽዋ ልትጠቡ እኔ የምጠመቀውንስ ጥምቀት ልትጠመቁ ትችላላችሁን አላቸው (ማርቆ10:38)።

አሁንስ ለምን ትዘጋጃለህ? ተነሣና ስሙን እያጠራህ ተጠመቅ ከኃጢአትህም ታጠብ (ሥራ 22:16)።

2. ትእምርታዊ (ምሳሌያዊ) = ህብረትን ፣ አንድነትን ፣ መተባበርን (1ቆሮ 10:2፤ ማር 10:38) ።

ሁሉም መሴን ይተባበሩ ዘንድ በደመና በባህር ተጠመቁ ሁሉም ያን መንፈሳዊ መብል በሉ (1ኛ ቆሮ10:2)።

ኢየሱስ ግን የምትለምኑትን አታውቁም። እኔ የምጠጣውን ጽዋ ልትጠቡ እኔ የምጠመቀውንስ ጥምቀት ልትጠመቁ ትችላላችሁ (ማር 10:38)።

ስለዚህ ሐዋርያው ጳውሎስ ሁለቱንም ፍቺዎች በአዕምሮው ይዞ ሙግቱን ያቀርባል። ስንጠመቅ በአዳም ህይወት ግዛት ስር የነበረው በቁጥጥሩ ስር የነበረው ህይወት አሁን በክርስቶስ ሙሉ በሙሉ ተወርሷል። ከእርሱ ጋር አንድ ሆኗል ተባብሯል ከድሮው ግን ተላቋል ማለት ነው።

ከሞቱ ጋር የሚለው ቃል በሞቱ አንድ መሆናችንን ያሳያል። ይህም እንዴት ተቻለ ቢባል አብ በመለኮታዊ ችሎቱ በወሰነው ውሳኔ በመስቀል ላይ ተፈጸመ። በዚህ ህይወት ለመኖርም ለሰው ዘር ኃይልና ብቃት ተገኘ።

ተቀበርን የሚለው ቃል ደግሞ ጠልቀን ገብተን ሙሉ በሙሉ መወሰንን ያመለክታል።

ከሞት እንደተነሳ

ጌታ ከሞት ሲነሳ በአብ ክብር አዲስ ሕይወት፤ አዲስ ኑሮ፤ አዲስ ብቃት፤ ለብሶ ለሰው ልጆች ሁሉ ይህንን አዲስ ህይወት ለመስጠት በሚችልበት ብቃት ተነሳ!

እኛም ከሞቱ ጋር ከተባበርን ከመነሳቱም ጋር መተባበር ይገባናል። ይህም ማለት በአዲስ ህይወት መኖር፤ በአዲስ እርከን መመላለስ በአዲስ ተስፋ መመላለስን ያመለክታል።

ጌታ ዛሬ እኛን የሚጋብዘን ይህንን ህይወት እንድንኖረው ነው። ይህም በመፍጨርጨር ሳይሆን በመታመን ነው ። በከፍተኛም ይሁን በዝቅታ የክብሩን ህይወት መኖር።

6:5 ሞቱንም በሚመስል ሞት ከእርሱ ጋር ከተባበርን ትንሣኤውን በሚመስል ትንሣኤ ደግሞ ከእርሱ ጋር እንተባበራለን፤

በሞቱ . . . በትንሳኤው እንተባበራለን።

መተባበር የሚለው ቃል የጸደቀ ተክል ከግንዱ ጋር ተጣብቆ ከኖረ በግንዱ ያለው ህይወት ሁሉ የሚተላለፍበትን ሕብረት ያመለክታል (ዮሐ 15:1-2፤ ሮሜ 11:17)።

እውነተኛ የወይን ግንድ እኔ ነኝ ገበሬውም አባቴ ነው። ፍሬ የሚያፈራውን በእኔ ያለውን ቅርንጫፍ ሁሉ ያስወግደዋል ፍሬ የሚያፈራውንም ሁሉ አብዝቶ እንዲያፈራ ያጠራዋል (ዮሐ 15:1-2)።

ነገር ግን ከቅርንጫፎቹ አንዳንዱ ቢሰበሩ አንተም የበረሀ ወይራ የሆንክ በመካከላቸው ገብተህ ከእነርሱ ጋር የወይራ ዘይት ከሚወጣው ስሮ ከሆንህ በቅርንጫፎቹ ላይ አትመካ (ሮሜ 11:17)።

ጌታ በክርስቶስ የመስቀል ስራ ያስገባን ወደ ሁለት ዋና ዋና የሕይወት አቋሞች ነው። የመጀመሪያው ለእርጌው ህይወት ሙት መሆኑን (ክክርስቶስ ሞት ጋር መተባበርን) ቀጥሎ

ደግሞ ለአዲሱ ህይወት ህያው ሆኖ መኖርን (ከክርስቶስ ትንሳዔ ጋር መተባበርን) ጌታ የሚፈልገውን ይህንን የክብርና የድል ህይወት እንድንኖረው ነው። ብዙዎች ይህንን ህይወት መኖር አይቻልም ይላሉ። እኛ ደግሞ የራስ ጥረትና የጡንቻ ጉዳይ ሳይሆን በእምነት ለክርስቶስ ቻይነት ራስን በመስጠት እርሱ ይህንን ህይወት በውስጣችን እንዲኖረው በመፍቀድ መኖር ይቻላል እንላለን።

ይህንን እውነት በሚገባ ለመረዳት የኢየሱስ ወዳጅ በነበረው በአልአዛር ህይወት የሆነውን መመልከቱ ይጠቅማል። (ዮሐ 11:14-18፤ 38-49)

አልዓዛር ሞተ የቀድሞ ህይወቱ አበቃ፤ ተገነዝ መቃብር ገባ ወደ መቃብሩ ኢየሱስ መጣ፤ በቃሉ ጋይልን ሥልጣን ተናገረ ትዕዛዝ ወጣ

ከሞት ተነሳ = አልአዛርን ከሞት ያስነሳው ተፈጥሮአዊ ብቃቱ አይደለም ወደ መቃብሩ መጥቶ የትንሣዔን ቃል ባወጣው በኢየሱስ ጉልበት (ጸጋ) እንጂ

ከመግነዘ ተፈታና ሄደ = መግነዘ መሞቱን የቀደመው ማብቃቱን መራመድ አለመቻሉን ሲያሳይ መፈታቱ ደግሞ አሁን ባገኘው የትንሣዔ ጉልበት በአዲሱ ህይወት ህግ ለመኖር ነፃ መውጣቱን ያሳያል። ከዚያን ቀን ጀምሮ ዓልአዛር በሚወጣበት በሚገባበት ቦታ ሁሉ የሚገልጠው የራሱን ጀግንነት ሳይሆን ከሞት ያስነሳውን ፤ አዲስ የመፈታት ህይወት የሰጠውን የትንሳዔ ጌታ ብቻ ነው።

ከክርስቶስ ጋር በማዕድ ተቀመጠ = አልዓዛር ከጌታ ጋር የተቀመጠው በብቃቱ ሳይሆን በጌታ ነበር አስነስቶት ለራሱ እንዲኖር አልነበረም ከእርሱ ጋር እንዲቀመጥ ነበር። ከአይሁድ ብዙዎች በዚህ ምክንያት ወደ ኢየሱስ መጡ ለምን? ብንል ኢየሱስንና ከሞት ያስነሳውን አልአዛርን ለማየት።

ዛሬ ብዙዎች ክርስቲያኖች በክርስቶስ ያምናሉ ነገር ግን ድል የሞላበትን፤ አሸናፊና የተትረፈረፈ የክርስትና በረከት ያለበትን ህይወት አይኖሩም ከግብጽ ወጥተው በምድረበዳ እንደተንከራተቱት እስራኤላውያን ዓይነት ናቸው።

ይህም ማለት በትንሳዔው ኃይልና ክብር ከክርስቶስ ጋር አይኖሩም ዛሬም ይፍጨረጨራሉ። በትንሣዔው ኃይል ስትመላለስ ከኢየሱስ ጋር ስትሆን ወንጌል ተናጋሪ ብቻ አትሆንም ወንጌል ትሆናለህ! አልአዛር ከኢየሱስ ጋር ተቀመጠ አይሁድ መጡ አዩት አመኑ። ያዩት ከሞት የተነሳውን አልዓዛርን ነው። ያመኑት ግን ከሞት ያስነሳውን ክርስቶስ ኢየሱስን ነው።

ይህ የትንሳዔ ህይወት ለቀድሞው ነገር ሙት መሆናችንን ፣ አሮጌው ህይወት ማለፉን ፣ ከአሮጌው ህይወት ጋር የነበረን ነገር በሙሉ በሞት መቋረጡን ያመለክታል። ሐዋርያው ጳውሎስም ይህንን ከክርስቶስ መሞት ጋር መተባበራችንን ከኃጢአት ጋር ካለን ግንኙነት አንፃር ሲፈታው በሚቀጥሉት ሃሳቦች ውስጥ እንመለከታለን።

6:6-7 ከእንግዲህ ወዲያ ለኃጢአት እንዳንገዛ የኃጢአት ሥጋ ይሻር ዘንድ አሮጌው ሰዎችን ከእርሱ ጋር እንደ ተሰቀለ እናውቃለን የሞተሰ ከኃጢአቱ ጸድቋልና። ነገር ግን ከክርስቶስ ጋር ከሞትን

የሞተሰ ከኃጢአቱ ጸድቋል (ነፃ ወጥቷል)

ይህንን ሃሳብ በግልጽ ለማየት ነጥብ በነጥብ ማብራራቱ ተገቢ ነው፡-

1. ከእንግዲህ ወዲህ ለኃጢአት እንዳንገዛ ነፃ ወጥተናል

ይህም ማለት ኃጢአት በኛ ላይ ሥልጣን እንዳይኖረው፣ ለኃጢአት ባሮች እንዳንሆንንና በኛ ላይ ምንም መብት ላይኖረው በሞት ተለያይተናል ማለት ነው። (ሰካራም ሰው ከሞተ በኋላ በመጠጥ እንደማይቸገር ሁሉ ማለት ነው)

2. አሮጌው ሰው ከእርሱ ጋር ስለተሰቀለ ነፃ ወጥተናል

አሮጌው ሰው ሲል = አዳማዊው የህይወት ዘይቤ መኖሪያው ላያደርገው ተለያዩ፣ ተሸነፈ፣ ተወገደ ማለት ነው።

የአልጓዛርን ተፈጥሮአዊ አሠራር ስንመለከትና በዘር ውስጥ የሚከሄደውን እውነታ ስንመለከት አንድ ዘር ይዘራና ውጫዊ አካሉ ሲበሰብስ ሲሞት፤ አድጎም ፍሬ ያፈራል አዲስ የወጣው ግን አሮጌው ሳይሆን አሮጌው ሞቶ አዲሱ ነው።

3. አሮጌው ስጋ ይሻር ዘንድ

ይህም ማለት ኃጢአትን ማገልገል እንዳይችል ፣ ለእርሱ ሥልጣን እንዳይገዛ እንዳይኖርለት።

ሥጋ የምንለው አሮጌውን አዳማዊ ማንነት ሲሆን ይህም ማንነት ይሰለጥንና ይገለጥበት የነበረውን መንፈሳችንን ነፍሳችንን አካላችንን የሚያከትት ነው።

ከአሮጌው አዳማዊ ባሕርይ (ሥጋ) የተነሳ

- መንፈሳችን ከእግዚአብሔር ጋር ሕብረት ማድረግ አይችልም
- ነፍሳችን የአብን ፈቃድ መረዳትና ማሰብ አይችልም
- ስጋችን ከኃጢአት ባርነት ለመላቀቅ አቅም የለውም

ይህ አሮጌው ሲሰቀል ግን ነፃ ወጣን። ሞት ለያዩን።

6:8-10 ከእርሱ ጋር ደግሞ በሕይወት እንድንኖር እናምናለን ክርስቶስ ከሙታን ተነሥቶ ወደፊት እንዳይሞት ሞትም ወደፊት እንዳይገዛው እናውቃለንና። መሞትን አንድ ጊዜ ፈጽሞ ለኃጢአት ሞቶአልና በሕይወት መኖርን ግን ለእግዚአብሔር ይኖራል።

እናምናለን . . . ለኃጢአት ሞቷል . . . ለእግዚአብሔር ይኖራል

ሐዋርያው በነዚህ ቁጥሮች የሚያነሳው ከክርስቶስ ጋር ተሰቅለናል ካልን በዚሁ ህይወት በእምነት ጸንተን መኖር ይገባናል።

ከክርስቶስ ጋር ተነስተናል ካልን ደግሞ ክርስቶስ ለአብ ክብር እንደሚኖር እኛም በዚህ እውነት መኖር ይገባል።

ሐዋርያው በዚህ ክፍል ጠበቅ አድርጎ የሚገልጸው ከዚህ የክብር ሕይወት የሚያጎድለን አለማመን ነው። ስለዚህ ማመን ይገባል ሞቱ ከሰራ ሕያውነቱም ይሰራል እያለ ነው።

ሞትና ኃጢአት በክርስቶስ ላይ ምንም ስልጣን የላቸውም። እኛ ደግሞ በክርስቶስ ውስጥ ነን ስለዚህ በኛ ላይ ኃጢአትም ሞትም ሥልጣን የላቸውም።

ጌታ ኢየሱስ በመስቀሉ ላይ የኃጢአት ዕዳችንን መክፈል ብቻ ሳይሆን የኃጢአትንም ኃይል ሰብሮታል። ስለዚህ ራሳችሁን ለአዲስ ህይወት አዘጋጁ።

6:11 እንዲሁም እናንተ ደግሞ ለኃጢአት እንደሞታችሁ ግን በክርስቶስ ኢየሱስ በጌታችን ሆናችሁ ለእግዚአብሔር ሕያዋን እንደሆናችሁ ራሳችሁን ቁጠሩ።

ቁጠራ

መቁጠር የሚለው ቃል ማሰብ፣ መገመት፣ ማየት፣ ማወጅ ፣ መናገር ማለትንም ሊያጠቃልል ይችላል።

ይህ መቁጠር የሚለው ቃል በሕይወታችን ሲገለጥ የሚችለው ጳውሎስ በቁጥር 6 እንደገለጠው እምነት ሲኖር ነው። ማለትም ልክ አብርሃም እግዚአብሔር ያየለትን ነገር በእምነት እውን እንደሆነ እንዳስተዋለው ዓይነት የእውነት ብርሃን ግልጠት ስናገኝ ነው።

ስለዚህ በክርስቶስ ውስጥ ያለ አማኝ ከክርስቶስ ጋር ካለው ግንኙነት የተነሳ ለኃጢአት የሞተና ለእግዚአብሔር ክብር ለመኖር ሕያው መሆኑን መቁጠር ያንንም ማወጅ ይኖርበታል።

6:12 እንግዲህ ለምኞቱ እንድትታዘዙ በሚሞት ሥጋቸው ኃጢአት አይገለጽም

... አታድርጉ

ሐዋርያው እንግዲያው ራሳችሁን እንደዚያ ከቆጠራችሁ እንዲህ አታድርጉ ብሎ መሠረት ባለው ሁኔታ ግልጽ ያደርገዋል። ምን እናድርግ?

ኃጢአት እንዲነግሥበት አታድርጉ

ንጉሣችሁ ጽድቅ ሆኗል (ክርስቶስ ሆኗል) እንደሱ ከሆነ ለትልቁ ንጉሥ ተገዝታችኋልና ለተዋረደው ንጉሥ አትገዙ ማለቱ ነው ቀድሞ ስጋ በኛ ላይ ገዢ ንጉሥ ነበር ሞት ንጉሥ ነበር ጌታ ሲመጣ ግን ንግሥናው ተገፈፈ። ንጉሣችንም ተለወጠና ጌታ ኢየሱስ ሆነ (ጽድቅም) በላያችን ሰለጠነ። ስለዚህ አትመለሱ ነው መልዕክቱ።

እንዴት?

ለምኞቱ ባለመታዘዝ - ሁልጊዜ የኃጢአት መነሻው ምኞት ነው። ምኞት የሚታዘዘው ሲያገኝ ኃጢአት ያሠራል። የሚታዘዘው ሲያጣ ግን አቅሙ ይሰበራል።

ለምኞቱ ባለመታዘዝ የስጋን ሚችነት መረዳት ይገባል። ምድራዊው አካልህ ሚች ነው ጠበቃህ ሊሆን አይችልም፤ አቅሙ ቢሰ ነው ይከዳል። እንግዲያው ሚቹን ሕያው ባደረገ ፣ ደካማውን ባገዘና አቅም በሰጠው ጌታ በመታመን በዚህ ሚች ስጋ ኃጢአት እንዲሰለጥን ምኞቱንም እንዲፈጽም አታድርጉ።

ሐዋርያው ጳውሎስ ነጥቡን ደረጃ በደረጃ በፈርጅ በፈርጅ እያስቀመጠ እዚህ ደርሷል።

ቀደም ብለው የተዳሰሱትን ብንመለከት

የመጀመሪያ መመሪያው ዕውቁ የሚል ነው። ይህም ከአዕምሮ ጋር የተገናኘ መረዳትን፣ መገንዘብንና ዕርግጠኝነትን ያመለክታል።

ሁለተኛው ደግሞ ቁጠራ የሚል ነው። ይህም የልብን ዝንባሌ ያመለክታል።

ሦስተኛውና በቁጥር 12 አታድርጉ ብሎ የጀመረውና አድርጉ የሚለውን ለማጽናት የተጠቀመበት መሆኑን ልብ ማለት ይገባል። አቅርቡ የሚለው ነው። አቅርቡ የሚለው ቃል ፈቃድን ያመለክታል።

6:13-23 አቅርቡ!

ሐዋርያው ከፈቃድ ጋር የሚገናኘውን ሦስተኛ መመሪያውን አቅርቡ የሚለውን ለማጉላት ያስቀደመው አታቅርቡ የሚለውን ነው። ስለዚህ ይህ አካል ለማን መገኘትና ከማን ደግሞ መጥፋት እንዳለበት ያመለክታል።

6:13 ለኃጢአት አታቅርቡ

1. የአመጸው ማስፈጸሚያ የጦር መሳሪያ አድርጋችሁ አታመቻቹላት። የትኛውንም የሰውነት ክፍላችሁን መሣሪያ አድርጎ እንዲጠቀም አትፍቀዱላት።
2. ለእግዚአብሔር አቅርቡ ሠራው፤ ሲሠራው ዓላማ ያለው እግዚአብሔር ስለሆነ ለሠራበት ዓላማ እንዲያውለው ለእግዚአብሔር አቅርቡ!

እንዴት?

ከሞት ወደ ሕይወት እንደተሸገሩ ሰዎች ብልቶቻችንን የጽድቅ መሣሪያ በማድረግ

ማንኛውም ሰው ወደ ክርስቶስ ከመምጣቱ በፊት የኃጢአት ባሪያ ነው። የኃጢአት ባርነት ደግሞ ደመወዙ የዘላለም ሞት ነው።

ይኸው ሰው ወደ ክርስቶስ ሲመጣ ደግሞ ለኃጢአት ባሪያ እንደነበረ ሁሉ የጽድቅ ባሪያ ይሆናል። ደመወዙ ደግሞ የዘላለም ሕይወት ነው።

አንድ በሕይወቱ እጅግ አስቸጋሪ የነበረ ሰውና በሚያዩት ሁሉ ዘንድ የክፉዎች አለቃ እስኪባል የደረሰ ሰው እንዲህ አለ « ቀድሞ ቀንደኛ ኃጢአተኛ እንደነበርሁ ሁሉ አሁን ዋና ቅዱስ መሆን አለብኝ » ጥሩ አስቧል አሁን ከቀድሞው ባርነት ነፃ ከወጣሁ። ነፃ ላወጣኝ ለርሱ ራሴን በፈቃዴ እንደ ባሪያ አደርጋለሁ ማለቱ ነው።

ሐዋርያው በቁጥር 17 እግዚአብሔርን የሚያመለግንበትን ሃሳብ ግልጥ ያደርጋል ያም የምስጋናው ምክንያት ቀድሞ የኃጢአት ባሪያ የነበሩ ሰዎች የክርስቶስ የጸጋው ወንጌል ሲደርሳቸው ለሰሙት ትምህርት ራሳቸውን ሲሰጡና ጌታ የበላያቸው ሲሆን ማየቱ ነው።

ለተሰጣችሁለት የሚለው ቃል የሚያመለክተው ወንጌልን ከልብ በመስጠት መቀበላቸውን የሚያመለክት ነው።

6:18 -20

ከኃጢአትም አርነት ወጥታችሁ ለጽድቅ ስለ ተገኝታችሁ ለእግዚአብሔር ምስጋና ይሁን። ስለሰጋችሁ ድካም እንደ ሰው ልማድ እላለሁ። ብልቶቻችሁ ዓመፃ ሊያደርጉ ለርኩስነትና ለዓመፃ ባሪያች አደርጋችሁ እንዳቀረባችሁ እንደዚሁ ብልቶቻችሁ ሊቀደሱ ለጽድቅ ባሪያዎች አደርጋችሁ አሁን አቅርቡ። የኃጢአት ባሪያዎች ሳላችሁ ከጽድቅ ነፃ ነበራችሁና። እንግዲህ ዛሬ ከምታፍሩበት ነገር ያን ጊዜ ምን ፍሬ ነበራችሁና።

ከኃጢአት ነፃ የጽድቅ ባሪያ

ይህንን ጎላ አድርጎ ለማየት አንድ ሰው በኃጢአት ውስጥ በነበረ ጊዜ ከጽድቅ ነፃ ነው (ጽድቅን ማድረግ አይጠበቅበትም አቅምም የለውም) ወደ ጌታ ሲመጣ ደግሞ ለጽድቅ ባሪያ ስለሚሆን ከኃጢአት ነፃ ነው። (አቅምም የለውም) (ገላ 5:1፤ ሮሜ 8:2፤ 1ቆሮ 7:21-22)

በነፃነት ልንኖር ከርስቶስ ነፃነት አወጣ እንግዲህ ፀንታችሁ ቁሙ በባርነት ቀንበር አትያዙ (ገላ 5:1)።

በከርስቶስ ኢየሱስ ያለው የሕይወት መንፈስ ሕግ ከኃጢአትና ከሞት ህግ አርነት አውጥቶኛልና (ሮሜ 8:2)።

ባሪያ ሆኑ ተጠርተን እንደሆነ አይገድህም አርነት ልትወጣ ቢቻልህ ግን አርነት ተቀበል ባሪያ ሆኖ በጌታ የተጠራ የጌታ

ነፃ ነውና እንዲሁም ነፃ ሆኖ የተጠራ የከርስቶስ ባሪያ ነው (1ኛ ቆሮ 7:21-22)።

ሐዋርያው ጳውሎስ ይህንን ግልጽ እውነት ለማስረዳት ተቀባዮቹ ምን ያህል ደካማ እንደነበሩ ስለገባው ሁለት ቃላትን ተጠሟል።

በተፈጥሮ ደካሞች ስለሆናችሁ።ይህ ድካም መንፈሳዊ ሚስጢርን በብቃት ለመረዳት ያለመቻል ድካም ነው።

በሰው ቋንቋ (እንደ ሰው ልማድ) በሚገባችሁ ምሳሌያዊ አነጋገር ልንገራችሁ ማለቱ ነው። (የሐዋርያው ዋና ትኩረት መልዕክቱን እንዳይስቱበት በሚገባቸው መንገድ ማቅረብ ነው) ይህንን መደርደሪያ ካቀረበ በኋላ አሁን ሊያደርጉ የሚገባቸውን ማመልከት ይጀምራል። ብልቶቻችሁ ለኃጢአት አገልጋይ እንደነበሩ ዛሬ ደግሞ የጽድቅ አገልጋይ አድርጓቸው።

- ቀድሞ « ለአመፃ » ሕግን ለማስተላለፍ መሳሪያ ነበሩ።

- አሁን ደግሞ ለመቀደስ የጽድቅ ባሪያ አድርጋችሁ አቅርቡ ይህ እውነት የእግዚአብሔር አብ በኃ ፈቃድ ነው። (1ተሰ 4:48 ፤ 1ጴጥ 1:15 - 16) ስለዚህም ሰውነታችንን ለጌታ ስናቀርብለት በሕይወት ሊያመላልሰን ፣ የቅድስናውን ሥራ በእኛ ሊሰራ ይወዳል። በብልቶቻችንም ፈቃዱን ይፈጽማል። እንደ ሐዋርያው ጳውሎስ ገለጣ (1ቆሮ 1:30) እርሱ ቅድስናችን ሆነ።

ይህ የእግዚአብሔር ፈቃድ እርሱም መቀደሳችሁ ነውና ከዝሙት እንድትርቁ እግዚአብሔርን እንደሚያውቁ አሕዛብ በፍትወት ምኞት አይደለም እንጂ ከእናንተ እያንዳንዱ የራሱን ዕቃ በቅድስና በክብር ያገኝ ዘንድ እንዲያውቅ እስቀድመን ደግሞ እንዳልናችሁና እንደ መስከረግላችሁ ጌታ ስለዚህ ነገር ሁሉ የሚበቀል ነውና ማንም በዚህ ነገር አይተላለፍ ወንድሙንም አያታልል። ለርኩስት ሳይሆን እግዚአብሔር በቅድስና ጠርቶናልና። እንግዲህ የሚልጥ ሰውን የጣለ አይደለም መንፈስ ቅዱስን በእናንተ እንዲኖር የሰጠውን እግዚአብሔርን ነው እንጂ (1ኛተሰ 4:4-8)።

ዳሩ ግን እኔ ቅዱስ ነኝና ቅዱሳን ሁሉ ተብሎ እንደ ተጸፈ የጠራችሁ ቅዱስ እንደሆነ እናንተ ደግሞ በኑርእሳችሁ ሁሉ ቅዱሳን ሁኑ (1ኛጴጥ 1:15-16)።

የሚመካ በእግዚአብሔር ይመካ ተብሎ እንደተፃፈው ይሆን ዘንድ ከእግዚአብሔር ዘንድ ጥበብና ልዩነት ቅድስናም ቤዛነትም በተደረገልን በክርስቶስ ኢየሱስ የሆናችሁ ከእርሱ ነው (1ኛቆሮ 1:30)።

ሐዋርያው በቁጥር 20 ላይ የቀድሞውን ደካማነት በብርቱ ቃል ገልጦ ያስቀምጠዋል። በክርስቶስ ደግሞ ያልተወለደ ሰው በፍጥረቱ ኃጢአተኛ ስለሆነ የጌታን ልብ አያውቅም። መልካምና ክፉውን ቢያውቅም ለመልካም ነገር ራሱን ለመስጠትና እግዚአብሔር ደስ የሚሰኝበትን መልካም ለማድረግ የማይችል፤ እንዲያውም ክፉን ማድረግ የሚቀናው መሆኑን ያመለክታል።

ይህንንም በድፍረት የተናገረው አንድ ሰው ወደ ጌታ ሲመጣ ስለ ቀደመው ሕይወቱ የሚሰማውን ቁጭት

እንደ ምሳሌ በማንሳት ነው። ዝርዝሩን ቀጥለን እንመለከተዋለን።

6:21 እንግዲህ ዛሬ ከምታፍሩበት ነገር ምን ፍሬ ነበራችሁ?

አንድ ሰው ወደ ጌታ ከመምጣቱ በፊት ያደርግ የነበረውን ነገር እንደ ድል እንደ ስኬት ይቆጥረው ነበር። ወደ ጌታ ሲመጣ ግን ያ ድርጊት የሚያሳፍርና የሚያሳዝንም ይሆናል። ምክንያቱም የዛን ዘመን ሁሉ ድካማቸው ውጤቱ ባዶ ነው፤ ከሁሉ የከፋው ያለ ክርስቶስ የነበረው የከፋት ሩጫ ዘመን ፍሬው የዘላለም ሞት ነው።

6:22 የእግዚአብሔር ባሪያዎች ሆናችኋል . . . መጨረሻውም የዘላለም ሕይወት ነው

የጌታ ባሮች ስንሆን ሕይወታችን በፍሬ ይሞላል። ፍሬውም የቅድስና ፍሬ ነው። ይህም የቅድስና ፍሬ የእግዚአብሔርን የመልካምነት ደረጃ የሚያሟላ ነው።

ጌታ ኢየሱስ በምድር በነበረበት ጊዜ በዮሐ 15 ላይ ስለ ወይን ግንዱና ቅርንጫፉ ተናግሯል። የወይኑ ግንድ ኢየሱስ ሲሆን ቅርንጫፎቹ ደግሞ በእርሱ ያመኑት ቅዱሳን ናቸው። በዚህ ክፍል በእርሱ የሚኖሩ ፍሬ እንደሚኖራቸው ፍሬያቸውም የበዛና የተረፈ እንደሚሆን ተናግሯል። ፍሬያቸውን ለማብዛትም የሚያጠራቸው መሆኑ ተገልጿል

ግንዱ = ይሸከማል፤ የሚያስፈልገውን ሁሉ ይሰጣል
ቅርንጫፉ = በግንዱ ይኖራል፤ ተማምኖ ይቀመጣል፤
ራሱን ያቀርባል የግንዱ ሕይወት
ይገለጥበታል።

ከግንዱ ጋር ስንጣበቅ ስንተባበር ፍሬው በሕይወታችን ይገለጣል።

= የዚህ ፍሬ ዘለቂታው ለዘላለም ነው። ይህም የዘላለም ሕይወት ነው።

6:23 የኃጢአት ደመወዝ ሞት ነው

ሰው በሕይወት ዘመኑ ወደ ፈቅዶ ራሱን ለሰጠለት ነገር ያገለግላል፤ ይሰራል፤ ይተጋል በመጨረሻም ደመወዙን ይቀበላል። አንድ ሰውም በኃጢአት ሲተጋ ከኖረ ደመወዙ መቀበሉ አይቀርም ደመወዙ ግን ሞት ነው።

በኃጢአት ለመኖር ለወሰኑ ከእግዚአብሔር የፍርድ ችሎት ደመወዝ ተመድበላቸዋል ያም ደመወዝ ሞት ነው!

የእግዚአብሔር ስጦታ ግን . . . የዘላለም ሕይወት ነው

ሐዋርያው በዚህ ክፍል የገለጠው እውነት እጅግ ብርቱና መሠረታዊ የክርስትና የሕይወት ደረጃ (እርከን የተገለጠበት) ነው። የኃጢአት ዋጋ ደመወዝ ተብሎ ሲጠቀስ የጻድቅ ዋጋ ግን ሳይሆን ከክርስቶስ ሞት የተነሳ እግዚአብሔር የሰጠን ስጦታ ነው። እኛ የምናደርገው ስጦታውን በእምነት መቀበል ነው።

ይህ ማለት ግን ከኛ ምንም የሚጠበቅ ነገር የለም ማለት አይደለም

- እግዚአብሔር በክርስቶስ ኢየሱስ በሰጠን በዚህ የዘላለም ሕይወት ስጦታ ውስጥ እንድንኖር አዞናል። ይህም ሕይወት የቅድስና ሕይወት ነው።
- እኛ ራሳችንን ለእርሱ ባቀረብንበት መጠን እርሱ በእኛ መኖር ይጀምራል። በላያችን ገዢ እንዲሆን በፈቀድንበት መጠን ግዛቱ በሕይወታችን ተስፋፍቶ ሙሉ በሙሉ እኛን መቆጣጠሩን ፍሬው አብዝቶ ይገለጣል።

የምዕራፍ ስድስት ማጠቃለያ

ጸጋ እንዲበዛ በኃጢአት ጸንተን እንኑርን? ብለው የጳውሎስን የጽድቅ በእምነት ትምህርት ለማጣጣል ለተነሱ ተቃዋሚዎች «በፍጹም!» የሚል ቁርጥ ያለ መልስ የሰጠው ጳውሎስ በማጠቃለያው ጠንክር ያለና ምክንያት የሚያሳጣ ምላሽ ይሰጣል።

ምላሹም፡- የኃጢአት ባርነት ይሻለናል ካላችሁ ትችላላችሁ። ግን አንድ ነገር እወቁ ራሳችሁን ለሰጣችሁለት ነገር በምታሳዩት ትጋት በመጨረሻ ደመወዝ ይከፈላል። በጸጋ አሳብባችሁ ኃጢአትን የምታዘወትሩ ከሆነ ሞት ደመወዝ ሆኖ ይጠብቃችኋል።

በክርስቶስ ኢየሱስ በኩል በተገለጠው ጸጋ ስር ራሳችሁን አስገዝታችሁ ራሳችሁን የጽድቅ መሣሪያ አድርጋችሁ የምታቀርቡ ከሆነ ግን ዋጋችሁ ከሞት ነፃ በማውጣት ይጀምርና የበዛና የተረፈ የዘላለምን ሕይወት ታገኛላችሁ። የፀጋው ስጦታ መጨረሻ ውጤቱ የዘላለም ሕይወት ነውና።

ምዕራፍ ሰባት ከሕግ መፋታት

የሰው ዘር ሁሉ በፍጥረቱ አንድ ወደ ጽንፈኝነት የሚጎትተው ነገር ያለ እስኪመስል ድረስ ብዙ ጊዜ ዶንፈኝነት ይጠናወተዋል። ክርስቲያኖችም ሙሉ በሙሉ በክርስቶስ የተሰጠንን የነፃነት ሕይወት መኖር ያቃተን ከዚህ የተነሳ ነው።

ሕዋርያው ዳውሎስ በሮሜ መጽሐፉ ሁለት ጽንፈኞችን ይሟገታል። የመጀመሪያዎቹ በምዕራፍ ስድስት የሞገተቻውና « በጸጋ » ስለዳንን እንደፈለገን መኖር እንችላለን የሚል አቋም ያላቸው ለጋጢአት ፈቃድ (አርነት) የሚሰጡት ናቸው። ሁለተኞቹ ቋንቋ በዚህኛው ምዕራፍ ፊት ለፊት የሚጋፈጣቸው « ያለ ምንም ጥርጥር የዳንነው በእግዚአብሔር ጸጋ ነው። ነገር ግን እግዚአብሔርን ደስ ለማሰኘት በሕግ ስር መሆን አለብን (ማለትም የኛ ጥረት መጨመር አለበት) » የሚል የሕገኝነትን ጽንፍ ይዘው ያሉትን ነው።

በዚህ ምዕራፍ ሕግ የሚለው ቃል ሃያ ሦስት ጊዜ ተጠቅሷል። ሐዋርያው ጳውሎስ በምዕራፍ ስድስት ክፉ ስራዎችን እንዴት ማቆም እንደምንችል ገልጦልናል። በዚህኛው ምዕራፍ ደግሞ « ለመጽደቅ ብላችሁ መልካም ሥራ መሥራትን አቁሙ፤ በበጎ ሥራችሁ ጨርሶ ልትቀደሱ አትችሉም! » ይለናል።

ይህ ምዕራፍ በብዙ የመጽሐፍ ቅዱስ አዋቂዎች ዘንድ ክርክር የተነሳበት ምዕራፍ ነው። ገና ከመነሻው የተጠቀሰው ምሳሌ በሕይወት ያለችው ሴቷ ሆና የሞተው ባሏ ሆኖ ሳለ ለሕግና ለኃጢአተኛው መጠቀሱን ዋቢ አድርገው የተለያየ ሃሳብ ያቀርባሉ። እኛ እንጂ ሕጉ አይሞትምና። ሐዋርያው ጳውሎስ ግን በጽኑ ማሳሰብ የፈለገው ይህንኑ ነው።

እኛ ሴቲቱን የምንወክል ከሆነና ወንዱ ሕግን የሚወክል ከሆነ ነገሩ እንዲህ ነው ሴቲቱ ከሞተች መልሳ ባል ለማግባት ከሞት መነሳት አለባት ማለት ነው። ክርስቶስም በመስቀሉ ያደረገው ይህንን ነው።

ሀ. በሞቱ ቀድሞ ለታሰርንበት (ለሕግ) እንድንሞት አደረገ
ለ. በትንሣዔው ደግሞ ለአዲሱ በመንፈስ ኑሮ በሕይወት እንድንኖር አደረገ።

ስለዚህ የሐዋርያው ጳውሎስ ምሳሌ ትክክለኛ፣ ሞትንና ትንሣዔን አጉልቶ የሚገልጥ ነው።

ይህንን አጠቃላይ የምዕራፉን የመግቢያ ሃሳብ ከያዝን በዝርዝር ቁጥር በቁጥር እንመለከተዋለን።

7:1 ወንድሞች ሆይ ሕግን ለሚያውቁ እናገራለሁና ሰው ባለበት ዘመን ሁሉ ሕግ እንዲገዛው አታውቁምን?

ወንድሞች

መልዕክቱ የተጻፈው በክርስቶስ ኢየሱስ ላመኑት መሆኑን ያመለክታል። (6:13)

= ሕግን ለሚያውቁ

በዚህ ሃሳብ ሕግ የሚሠራው ለሚያውቁትና ሕያው ለሆኑ ሰዎች መሆኑን ያመለክታል። ይህን ሲል የሕግ ጠበብቶችንና ሊቃውንቱን ማለቱ ብቻ ሳይሆን ሕጉን የሚያውቁትን ሁሉ ማለቱ ነው።

ሥልጣን የሚኖረው (እንዲገዛው)

ይህንን ገለፃ በደንብ ለመቃኘት ምድራዊ ንጉሥን ማየቱ በጣም ያስፈልጋል። የንጉሥ ንጉሥነቱ የሚረጋገጠው የሚገዛው በሕይወት ያለ ሕዝብ ሲኖር ነው። የሚገዛው ከሌለ ሥልጣኑን ተግባራዊ ለማድረግ መድረክም የለም። እንዲሁ ሕግም ሥልጣኑን ተግባራዊ ለማድረግ የሚገዛው ያስፈልገዋል። በሕይወት ያለ ለሕግ ንቁ የሆነ ማለት ነው። ሁሉ ሙት ከሆነ ግን ሕጉ ሥልጣን የለውም ወይም በሙታን ላይ አይሠራም።

ብሉይ ኪዳንን ስናጠና አንዳንዶች ከሕግ የአገዛዝ ሕብረት ለመውጣት ፈልገዋል ግን አልቻሉም ዘመኑ ገና ነበረና። (ኢዮ 3:1:16:18) ነገሩን ግን በውል የተረዱት ይመስላሉ ምክንያቱም ነፃ ለመውጣት የተመኙት «ሞትን» ነበረና ነው።

ከዚያም በኋላ እዩብ አፋን ከፍቶ የተወሰደበትን ቀን ረገመ (ኢዩብ 3:1)።

ወይም እንደ ተቀበረ ጭንጋ፣ ፣ ብርሃንም እንዳለዩ ሕፃናት በሆንሁ ነበር (ኢዩብ 3:16)።

በዚያ ግዙቶች በአንድነት ተዘልለው ተቀምጠዋል ያስጨናቂውን ድምጽ አይሰሙም (ኢዩብ 3:18)።

7:2 ያገባች ሴት

ይህ ቃል እንደ ሰው ወደ ትዳር ሲመጣ የሚጠብቀውን ጠንክ

ካራና በቀላሉ ሊበጠስ የማይችል ቁርኝት የሚያሳይ ነው። የትዳር ኅብረት የሕይወት ዘመን ሁሉ ሕብረትነው። ይህም ሀብረት አካላዊ ሕብረት ነው። (ዘፍ 2:24)

አጸምም አለ ይህች አጥንት ካጥንቲ ናት ስጋም ከሰጋዩ ናት እርሷ ከወንድ ተገኝታለችና ሴት ትባል። ስለዚህ ሰው አባቱንና እናቱን ይተዋል በሚሰቴም ይጣበቃል ሁለቱም እንደ ስጋ ይሆናሉ (ዘፍ 2:23-24)።

በህግ ታስራለች

ግንኙነቱ በጉል የታሰረ መሆኑን ያመለክታል። ታስራለች የሚለው ቃል የታሰረችበት ከልተፈታ ምንም መንቀሳቀስ የማትችል መሆኑን ያሳያል። ይህንን ህግ ብትጥስ ቅጣት ይጠበቃታል። ስለዚህ ወደደችም ጠላችም በህጉ እገዛዝ ስር መኖር ይጠበቅባታል።

ባልዋ በህይወት እያለ ይህ ህግ በባልዋ ስር እንድትኖር ያስገድዳታል ሆኖም ያስገድዳታል እንጂ ለእርሱ ሁለንተናዋን ሰጥታ እንድትኖር የማድረግ ብቃት ግን የለውም። ኃይልም የለውም።

• ህግ ትዕዛዝ አለው። ትዕዛዙም ፍትህ የማስፈን ትዕዛዝ ነው። የትዳር ህግም ትዕዛዙ ሴት ለራሷ ልትኖር አይገባትም የሚል ነው።

7:3 . . . ለሌላ ወንድ ብትሆን « አመንዝራ » ትባላለች

ይህች ሴት እሷም በሕይወት እያለች ባሏም በሕይወት እያለ ለጋብቻ ሕግ የታሰረች ስለሆነ በምንም ምክንያት ለሌላ ልትሆን አትችልም ብትሆን ግን « አመንዝራ » ትባላለች። ድርጊቷ ሕጋዊ አይደለምና በሕግ ተላላፊነት ትጠየቃለች (ዘኁ 5:20)።

ነገር ግን ባልሸን ትተህ ረክሰሽ እንደሆነ ከባልሽም ሌላ ከወንድ ጋር ተኝተሽ እንደሆነ ካህንም ሴቲቱን በመርገም መሃላ ያምላታል(ዘኁ 5:20)።

ባልዋ ሲሞት ካህን አርነት ወጥታለች

ባልዋ በሚሞትበት ጊዜ የሕግ ትስስሩ ይፈርሳል። ቀደም ብሎ ባለው ቁጥር እንደተመለከትነው ትዳር የሕይወት ዘመን ትስስር ነው። ትስስሩም በሕግ ነው። ደግሞም አካላዊ ነው። አካላዊው ትስስር በሞት ሲፈርስ ሕጉም ይፈርሳል። ምክንያቱም ሕግ በሙት ላይ ስለማይሰራ።

ሐዋርያው ጳውሎስ ይህንን ምሳሌ የተጠቀመው ስለ ፍቺ ለማውራት ሳይሆን በኛና በህግ መካከል የነበረው ግንኙነት እንዴት እንደፈረሰ ለማመልከት ነው። ስለዚህም በቀጣይ ቁጥሮች ዘርዘር ባለ ሁኔታ በክርስቶስ ሞት እኛም ከሞቱ ጋር በመተባበራችን ካህን ጋር የነበረን ቁርኝት መፍረሱን በውብ ገለጸው ያመለክተናል።

7:4 እንዲሁ ወንድሞቼ ሆይ እናንተ ደግሞ በክርስቶስ ስጋ ለሕግ ተገድላችኋል ለእግዚአብሔር ፍሬ እንድናፈራ እናንተ ለሌላው ከሙታን ለተነሳው ለእርሱ ትሆኑ ዘንድ።

በክርስቶስ ሥጋ ለሕግ ሞታችኋል

ሐዋርያው ጳውሎስ በምዕራፍ 6 : 4 - 5 ያነሳውን ከክርስቶስ ሞት ጋር መሞታችንን ያረጋገጥንበትን ማስረጃውን መሠረት በማድረግ ከሕግም ጋር የነበረን ትስስር በዚያው ሞት መሠረት መወገዱን ያመለክታል።

ለምን?

ከሙታን ለተነሳው ለእርሱ ትሆኑ ዘንድ

ሐዋርያው በጋብቻ ምሳሌ ያመለከተውን እውነት በእርጋታ በዚህ ስፍራ ደግመን መመልከቱ አግባብነት ይኖረዋል፡፡ በምሳሌው መሰረት የሞተችው ሴቷ ናት (እኛ ነን) በህይወት ያለው ደግሞ ወንዱ ነው (ሕጉ ነው) የሞተች ሴት እንደ ገና ወደ ትዳር ለመምጣት ከሞት መነሳት አለባት፡፡ በእኛም ሕይወት የሆነው ይኸው ነው፡፡ ማለትም ከክርስቶስ ጋር ሞተን ብቻ አልቀረንም በትንሣዔው ደግሞ በመነሳት ለእርሱ ለመኖር ሕያዋን ሆነናል፡፡

ለእግዚአብሔር ፍሬ እንድናፈራ

ይህ ፍሬ በተሰጠን የዘላለም ህይወት በዚያ ለእግዚአብሔር መኖር ያለበት ፍሬ ነው ይህ ፍሬ እግዚአብሔር የሚከብርበት ፍሬ ነው (ኤፌ. 2:5 ፤ ገላ 2:19 ፤ ሮሜ 6:4:22 ፤ ገላ 5:22 - 23)፡፡

ከወደደን ከትልቅ ፍቅሩ የተነሳ ዘበደላችን ሙታን እንኳ በሆንን ጊዜ ከክርስቶስ ጋር ሕይወትን ሰጠን በፀጋ ድናችኋልና (ኤፌ. 2:5)፡፡

እንግዲህ ክርስቶስ በሐብ ከብር ከሙታን እንደ ተነሳ እንዲሁ እኛም በአዲስ ሕይወት እንድንመላለስ ፣ ከሞቱ ጋር እንድ እንሆን ዘንድ በጥምቀቱ ከእርሱ ጋር ተቀበርን (ሮሜ 6:4)፡፡

እሁን ግን ከኃጢአት አርነት ወጥታችሁ ለእግዚአብሔር ተገዝታችሁ ፣ ልትቀደሱ ፍሬዎችሁ በመጨረሻውም የዘላለም ሕይወት ነው (ሮሜ 6:22)፡፡

የመንፈስ ፍሬ ግን ፍቅር፣ ደስታ፣ ሰላም ፣ ትዕግስት፣ ቸርነት ፣ በጎነት ፣ እምነት ፣ የውሃት ፣ ራስን መግዛት ነው (ገላ 5:22-23)፡፡

7:5 በሰጋ ሳለን በሕግ የሚሆን የኃጢአት መሻት ለሞት ፍሬ ሊያፈራ በብልቶቻችን ይሠራ ነበርና

በኃጢአተኛው ተፈጥሮ ቁጥጥር ስር . . . ለሞት ፍሬ

በቀድሞው አጻማዊና አሮጌው ተፈጥሮ ቁጥጥር ውስጥ ሆነን የምናደርገው እንቅስቃሴ ሁሉ ፍሬው የሞት እንደነበረ በማሳየት በአዲሱ ሕይወት እየታየብን ያለውን ፍሬ አገልጽ ለመግለጥ ሐዋርያው ያነሳው እውነት ነው።

በሥጋ ላለን

ይህ ቃል የሚያመለክተው ምድራዊውን አካል ሲሆን ይህም አካል ለክርስቶስ ያልተገዛውና በፍጥረታዊው ማንነት ብቻ የሚኖረውን የሚያመለክት ነው። ይህም ስጋ በውስጡ የኃጢአት መሻት ያለውና ፍሬውም የሞት የሆነ ነው።

ይሠራ ነበር

በህግ በኩል ኃጢአት መገለጡን ወይም መታወቁን የሚያመለክት መግለጫ ነው። (7:7)

7:6 አሁን ግን ለእርሱ ለታሰርንበት ስለ ሞትን ከሕግ ተፈትተናል ስለዚህም በአዲሱ በመንፈስ ኑሮ እንገዛለን እንጂ በአሮጌው በፊደል ኑሮ አይደለም።

አሁን ግን በክርስቶስ ኢየሱስ ስንሆን

ይህኛው እውነት ከፀጋው በታች ያለንበትን የሕይወት አቋም የሚያመለክት ነው። ከፀጋው በታች ስንሆን ደግሞ ሁለት ነገሮች ተከስተዋል ለቀደመው መሞት ለአዲሱ መኖር።

ለእርሱ ለታሰርንበት ስለሞትን

ለእርሱ የሚለው ቃል ስሕግ መሆኑ ሊታወቅ ይገባል ልክ ሴትየዋ ከባልዋ በሞት እንደተለዩ ማለት ነው።

- መታሰር የሚለው ቃል በመደበኛ አስር ቤት መታሰርን ሳይሆን በእግር ብረት መታሰርን የማያሳይ የጠነከረ እውነት ነው ለዚህ ነገር ሞተናል ነው የማለው

በአዲሱ መንፈስ ኑሮ እንገዛለን እንጂ በአሮጌው በፊደል ኑሮ አይደለም።

መገዛት የማለው ቃል ባሪያ የሚኖርበትን የኑሮ ደረጃ ያመለክታል መፈታት የሚለው ደግሞ ነፃ የወጣው የሚኖርበትን የኑሮ ደረጃ ያመለክታል።

- በአሮጌው በፊደል ኑሮ መገዛት

ይህ መግለጫ ለሕግ በመገዛት ስር ያለ ሰው ያለበትን አሳዛኝ ሁኔታ የሚያመለክት ነው። ሕጉ የሚፈለግበትን ይነግረዋል። የሚፈለግበትን ለማድረግ አቅም ግን አይሰጠውም። ይህ ማለት ግን ሕጉ መንፈሳዊ አይደለም ማለት አይደለም ነገር ግን በሰው ልብ ውስጥ ገብቶ የመሥራት ብቃት የለውም ማለት ነው።

- በአዲሱ በመንፈስ ኑሮ መገዛት

ይህ አዲሱ ሰው ከጉድለት ሕይወት ወደ ሙልአት የመጣ ፣ በመንፈስ ቅዱስ አማካይነት ወደ ሕይወት የተሸገረ ነው። ሕያው ያደረገው ያ መንፈስ ብቃትን ይሰጠዋል። ስለዚህም በደስታ ያገለግላል።

ይህ አዲሱ ሰው የሚጠበቅበት ብልቶቹን በጠቅላላ ለሞተለትና ሕይወት ለሰጠው ጌታ ማስገዛት ነው። (6:19) በዚህ ሰው ሕይወት ውስጥ ጌታ በሁለንተናው የሚገዛ ይሆናል። መገዛቱም በደስታ የሆነ መገዛት ነው።

በብሉይ ኪዳን ሕጉ የተፃፈው በድንጋይ ላይ ነበር። በጸጋ ግን የጌታ ቃል የተፃፈው ሕያው በሆነው ልባችን ላይ ነው። ሕይወታችን አዲስ ሕይወት ነው አገልግሎታችንም ደግሞ በአዲስ መንፈስ ነው።

ሐዋርያው በህግና በጸጋ መካከል ያለውን ልዩነት ካስረዳ በኋላ ተቃዋሚዎቹ ሊያነሱ ለሚችሉት ማለትም « እንግዲያው ይህ ከሆነ ሕግ ምን ይረባል? ምክንያቱም ይህ አስተምህሮ ሕግ ኃጢአት ነው ወደሚል ይወስዳል » የሚል ነው። ሐዋርያው ግን ከቁ 7 - 13 ባለው ክፍል « አይደለም » የሚል መሟገቻ ያቀርባል።

7:7 ሕግ ኃጢአት ነውን?

መልሱ አጭርና ግልጽ ነው « አይደለም »

ለምን?

ኃጢአት መኖሩን ያወቅነው በሕግ ነው። ሕግ ቆሻሻ የሆነውን የሰው ውስጣዊ ማንነት የሚያሳይ መስታወት ነው። በደለኞች መሆናችንን ያወቅነው በሕግ ስለሆነ ሕግ ኃጢአት ሊሆን አይችልም።

ሐዋርያው ይህንን እውነት ለማጉላት ከአስሩ ትእዛዛት ዘጠኙንና በውጫዊ የሚገለጡትን ትቶ 10ኛውና የውስጣዊ ማንነት መገለጫ የሆነውን « አትመኝ » የሚለውን መርጧል። አትመኝ ባላለ ምኞትን አላውቅም ነበር (ዘፃ 27:17 ፤ ዘፃ 5:21)።

የባልንጀራህን ቤት አትመኝ የባልንጀራህን ሚስት ሎሊጢንም ገረዱንም በረጢንም አህያጢንም ከባልንጀራህ ገንዘብ ሁሉ ማናቸዉንም አትመኝ (ዘፀ20:17)።

የባልንጀራህን ሚስት አትመኝ የባልንጀራህን ቤት አርሻጢንም ሎሊጢንም ገረዱንም በረጢንም አህያጢንም ከባልንጀራህ ገንዘብ ሁሉ ማናቸዉንም አትመኝ (ዘፃ5:21)።

በማርቆስ 10:17 - 27 ያለው ሐብታም ወጣት የሰው ልጅ ያለውን « የአዳኝ ያለህ! » ጩኸት የሚያመለክት ጥሩ ምሳሌ ነው። ሰውየው ውጫዊውን ሲደረድር ጌታ ደግሞ በልቡ ያለውን ስስት የሚገልጥ ትዕዛዝ ሰጠው « ሽጠህ አካፍል » አዝና ሄደ እንጂ ፈቃደኛ አልሆነም ምክንያቱም

ኃጢአቱን ተናዝዞ ስለታምነቱን አምኖ መዳን አልፈለገም የመረጠው ከጌታ መለየትን ነበር።

7:8 ኃጢአት ግን ምክንያት አግኝቶ

ሕግ የመጣው ሰው ኃጢአተኛ መሆኑን ለማሳወቅ ነበር። ኃጢአት ደግሞ ኃጢአተኛ መሆኑን ለማሳመንና የኃጢአት ባሪያ ለማድረግ ዕድሉን ተጠቀመበት። ብዙ ጊዜ ሰዎች « አታድርግ » የተባለውን ነገር ለማድረግ በጣም ይጓጓሉ። ምክንያቱም ለምን? የሚል መሻት ውስጣቸው ስለሚቀሰቀስ ነው።

ለምሳሌ አዲስ ቀለም በግድግዳ ላይ ቀብታችሁ « አትንኩት! » የሚል ብትለጥፉ ሰው እንደምንም ይነክዋል። ዓለማው ቀለም እንዳያበላሽችሁ ለማስጠንቀቅ ነበር በውስጣቸው ያለው ምኞት ግን ገፋፍቶ ተጎጂ ያደርጋቸዋል። ኃጢአትም ሕግ ለማትረፍ ያመጣውን ለጥፋት ይጠቀምበታል።

ኃጢአት ያለ ሕግ ምውት ነውና

በአንድ ተፈጥሮአዊ በሆነ ሰው ውስጥ የኃጢአት ሕያውነት የሚረጋገጠው ሰውየው ሙሉ በሙሉ ሲታዘዘው ነው። ሕግ ሲመጣና ሰውየውን ንቁ ሲያደርገው ኃጢአት መጣና ለኃጢአት የተሸጠ የሰጋ እንደሆነ በማሳመን ኃጢአት ከማድረግ በስተቀር ምርጫ የሌለው አስመስሉበት በሰውየው ላይ ሕያው ሆነ። ሕግ ባይኖር ግን ዕውቀቱም መነሳሳቱም የለውም ስለዚህም ሕያው ሆኖ ሊሰራ አይችልም።

7:9 ያለ ሕግ (ሕጉ ሳይኖር) ሕያው ነበርሁ

ሐዋርያው ጳውሎስ አሁን በደረሰበት የመረዳት እርከን ላይ ቆሞ የቀደመ ሕይወቱን ይገመግማል። በዚህም የተረዳው ነገር ቢኖር ሕግ ከመምጣቱ በፊት ሕያው እንደሆነ ይሰማው ነበር ሕጉ ሞት የሚጠብቀው መሆኑን ሲያውቅ ግን የተፈረደበት መሆኑን ተረዳ።

ትዕዛዝ ከመጣች በኋላ

ጳውሎስ ሕጉን በሚገባ ተረድቶ በሕጉ ያለው መልዕክት ከተረዳና ሙሉ ኃላፊነት ከወሰደ ከ13 ዓመቱ በኋላ ያለውን ጊዜ የሚያመለክት ነው። ያን ጊዜ ሞት የተፈረደበት መሆኑን ሲረዳ የተሰማውን ስሜት ሲገልጽ « ሞትሁ » ብሎ ጠቀሰው።

7:10 - 11 ለሕይወትም የተሰጠችውን ትእዛዝ እርስዋን ለሞት ሆና አገኘችት ኃጢአት ምክንያት አግኝቶ በትእዛዝ አታሎኛልና በእርስዋም ገድሎኛል።

ለሕይወት የታሰበችው ለሞት

ሕግ ሲመጣ ለሕይወት አንዲሆን ታስቦ ነበር። ነገር ግን ኃጢአት ክፍተቱን አግኝቶ ከሰው ደካማ ማንነት የተነሳ የራሱን ስራ ስለሰራበትና ለኃጢአት መግቢያ መንገድ ተገኘ ። የኃጢአት ደመወዝ ደግሞ ሞት ነው ።

ሕግን ሙሉ በሙሉ መፈጸም የሚችል ሰው ቢገኝ የሚያገኘው ሕይወት ነው። ግን አልሆነም (ዘሌ 18:5፤ ሕዝ 20:11፤ ሉቃ 10:26፤28) ሕጉ እግዚአብሔር ቅዱስ መሆኑን እኛ ደግሞ ኃጢአተኛ መሆናችንን ያመለክታል (2ኛ ቆሮ 3:9)።

የሚሰራቸው ሰው በእነርሱ በህይወት ይኖራልና ስርአቱንና ፍርዱን ጠብቁ(ዘሌ 18:5)።

ሰው ቢያደርገው ኖሮ በህይወት የሚኖርበት ስርአቱንም ለጠዎቸው ፍርዱንም አስታወቅሏቸው (ሕዝ 20:11)።

እርሱም በህግ የተፃፈው ምንድነው? እንዴትስ ታነባለህ አለው.. .. እየሱስ እውነት መሰላቱን ይህን አድርግ በህይወትም ትኖራለህ አለው (ሉቃ 10:26፤28)።

የኩነቱ አገልግሎት ክብር ከሆነ ይልቅ የጽድቅ አገልግሎት በክብር አብዝቶ ይበልጣልና (2ኛ ቆሮ 3:9)።

7:12 ስለዚህ ሕጉ ቅዱስ ነው ትእዛዚቱም ቅድስትና ጸድቅት በጎም ናት

ሕጉ. . . ቅዱስ፣ ጸድቅና መልካም

- ቅዱስ የሆነው ከቅዱሱ እግዚአብሔር የወጣ ስለሆነ የመለኮቱ ባህርይ መገለጫ ስለሆነ ነው
- ጸድቅ የሆነው « ትክክል » ምንም እንኳን የሌለበት በመሆኑ
- መልካም ለበጎ እንጂ ሰውን ለመጉዳት ያልተሰጠ መሆኑን ያመለክታል

ኃጢአት ምንም እንኳን ሕጉን ከተደነገገበት መልካም ዓላማ ውጪ ለማድረግ ለማይረባ ነገር ምክንያት አድርጎ ቢጠቀምበትም ሕጉ በራሱ ግን ንጹህ (ቅዱስ) ጸድቅና በጎ ነው።

7:13 እንግዲህ በጎ የሆነው ነገር ለእኔ ሞት ሆነብኝ? አይደለም ነገር ግን ኃጢአት ሆነ ኃጢአትም በትእዛዝ ምክንያት ያለ ልክ ኃጢአተኛ ይሆን ዘንድ ኃጢአትም እንዲሆን ይገለጥ ዘንድ በጎ በሆነው ነገር ለእኔ ሞትን ይሠራ ነበር።

ኃጢአት በኃጢአትነቱ ይታወቅ ዘንድ

ሐዋርያው በዚህ ክፍል የኃጢአትን ክፋት ለመግለጥና ለማስረዳት መግለጫ ቃል ያጣለት ይመስላል። ከዚህም የተነሳ ለበጎ የተገለጠውን ሕግ ለክፉ ነገሩ መግቢያ አድርጎ በመጠቀሙ የኃጢአት አስነዋሪ ባህርይ ተገለጠ።

ኃጢአት ከነ ሙሉ ክፋቱ ከልተገለጠልን ድካማችን፣ ስህተታችን በማለት ልናቀልለው እንሞክራለን። እኛ ምንም ብናቀልለውም የኃጢአት ደመወዙ ሞት መሆኑን አይቀይረውም። ስለዚህ የሚያዋጣው የኃጢአትን ክፋት መረዳት ሐዋርያው በዚህ ቁጥርም እየገለጸ ያለው ይህንኑ

ነው። ሕጉ ግን ለሕይወት የመጣ ለበጎም የታሰበ ነው። በማለት ለህጉ ያለውን ከበሬታ ከገለጠ በኋላ ሕጉ ግን በሰው ሕይወት ውስጥ ሊያደርግ የማይችላቸውን ነገሮች ከቁ 14 - 25 ባለው ክፍል ይገልጣል።

7:14 ሕጉ መንፈሳዊ እንደሆነ

ይህ ገለፃ ሕጉ ምንም እንኳን የማይገኝለትና ክቡር መንፈሳዊም መሆኑን ያመለክታል። ከእግዚአብሔር የመጣ በመሆኑም መለኮታዊ ነው የሕጉ መንፈሳዊነት በዘጸ 10:12 - 13 ተገልጧል።

ሕጉን ተግባራዊ ለማድረግ የተሰጠኝ እኔ ግን ለኃጢአት እንደ ባሪያ የተሸጥሁ የሥጋ ነኝ።

ይህ የጳውሎስ ገለጣ ኃጢአትን አወቅሁት ቅዱሱ ሕግ ገለጠልኝ እኔ ግን የኃጢአትን ክፉት ለማሸነፍ አቅም አጣሁ ስለዚህ ባሪያው አደረገኝ ሕጉም ገለጠልኝ እንጂ አልሰወጠኝም።

7:15 የማደርገውን አላውቅምና

ሐዋርያው በዚህ ክፍል በሕይወቱ ውስጥ ያለውን ትግል ለማሳየት የተጠቀመበት እንጂ የምስራውን የማላውቅ ነኝ ብሎ ማለቱ አይደለም። ምክንያቱም ሊያስረዳ በጎ ለማድረግ ስፈልግ ያ አዳማዊ ባህርይ ደግሞ በኃጢአት እየተቀሰቀሰ ክፉ ያደርጋል። ማለትም የማልፈልገው ይሆናል

የዳነ ሰው ኃጢአትን የመጥላት ብቃት በእግዚአብሔር መንፈስ ተሰጥቶታል። ነገር ግን ክፉ ነገር ዝር አይልበትም የሚጠላው ነገር አይገበኘውም ማለት አይደለም። ጳውሎስም ማሳየት የፈለገው ይህንኑ ነው።

7:16 ሕጉ በጎ እንደሆነ

ሕጉ በጎ መሆኑን የሚገልጸው እግዚአብሔር መንፈስ ቅዱስ ነው እኔ ሕጉ የሚፈልገውን በጎ ነገር ማድረግ ከድካሜ የተነሳ ቢያቅተኝም ሕጉ በራሱ ግን በጎ ነው። በጎነቱም በኔ ደካማነት ተረጋግጧል ማለቱ ነው።

7:17 ያን የማደርገው እኔ አይደለሁም

ሐዋርያው እዚህ ጋ ኃጢአት ባገኘው በር ተጠቅሞ የቀሰቀሰውን አርጌ ሰው ለማሳየት ይጥራል። በስጋው ብልቶቹን መሣሪያ አድርጎ የተጠቀመው ስጋ መሆኑን በጉልህ ያወጣዋል።

7:18 በእኔ በስጋዬ . . . አውቃለሁ

ስጋ ደካማ መሆኑንና በጎ ነገር ለማድረግ ብቃት የሌለው መሆኑን በአጽንኦት የገለጠበት ክፍል ነው። ፍላጎቱ አለ (ፍቃድ አለኝ) የመፈጸም አቅም ግን የለም።

7:19 - 20 የማልወደውን ክፉን ነገር አደርጋለሁና ጭን ያምወደውን በጎውን ነገር አላደርገውም። የማልወደውን የማደርግ ከሆንሁ ግን ያን የማደረገው አሁን እኔ አይደለሁም በእኔ የሚኖር ኃጢአት ነው እንጂ።

በእዚህ ሁለት ቁጥሮች የተቀመጡት ሃሳቦች ከላይ ያሉት የተደገሙባቸው ሲሆን የስጋን ድካምና በጎ ለማድረግ ብቃት የሌለው መሆኑን አስመልክቶ ነው። የማይፈለገው የሚሰራበት ምክንያት ደግሞ ከተሰወረውና ከተቀሰቀሰው አዳማዊ (ስጋዊ) ማንነት የመነጨ መሆኑን ለማሳየት የገባ ነው።

7:21 ሕግ አገኛለሁ

ይህ መረዳት ከልምምዱ ያገኘው መረዳት ነው። ይህም ማለት ተፈጥሮአዊውን ሕግ ማለቱ ነው። በጎ መሥራት እየፈለገ ክፋት ግን አብሮት መኖሩን ይረዳል።

7:22 በውስጡ ሰውነቱ

ውስጣዊ ማንነታችን እግዚአብሔርን የሚፈልግና ከእግዚአብሔር የሆነው ሁሉ የሚያስደስተው መሆኑን ያመለክታል (2ቆሮ 4:16፤ ኤፌ. 3:16)። የዳነ ሰው በእግዚአብሔር ሕግ ደስ ይለዋል።

ስለዚህም አንታክትም፤ ነገር ግን የጪጭጪ ሰወነታችን ቢጠፋ እንኳ የጪስጡ ሰወነታችን ዕለት ዕለት ይታደሳል (2ቆሮ4:16)።

በመንፈሱ በዉስጥ ሰወነታችሁ በጋይል እንድትጠነክሩ ክርስቶስም በልባችሁ በእምነት እንዲኖር እንደ ክብሩ ባለጠግነት መጠን የሰጣችሁ (ኤፌ 3:16)።

7:23 በብልቶቼ ለሚሰራው . . . ሌላ ሕግ

የውስጡ ሰውነቱ እግዚአብሔርን ሲፈልግ ይህንን የሚዋጋና በብልቶቼ እየሰራ ያለ ህግ መኖሩን ያመለክታል። ከዚህም የተነሳ ብርቱ ሰልፍ ያለበት መሆኑን ያሳያል።

7:24 እኔ ምንኛ ጎስቋላ ሰው ነኝ!

እኔ - ይህ መግለጫ ሐዋርያው ከአማኞች ጋር የሚመሳሰል ባህርይ ያለው መሆኑን ያመለክታል።

ጎስቋላ ሰው - አቅም ያጣ በውጊያና በትግል ውስጥ ያለ ሰው፤
ማን ያድነኛል? - የረዳት ፈላጊ ድምጽ ነው።

በመንፈሳዊ ሕይወታቸው የበረቱ አባቶች ከሚለዩበት ነገር አንዱ ድካማቸውን የበለጠ መረዳታቸው ነው። የጌታን ቅድስና ባዩት መጠን በሚፈለገው መጠን እንዳልኖሩ ይታያቸዋል። ስለዚህም ለተገለጠላቸው ለመዘርጋት የመጀመሪያ እርምጃቸው ያሉበትን መጠየቁን ወደሚቀጥለው እርከን የሚያሻግራቸውን የሚያዛልቅ ረዳት መፈለግ ነው (ፊሊ 2:13) ።

ስለ በጥ ፈቃድ መፈለግንም ማድረግንም በእናንተ የሚሰራ እግዚአብሔር ነውና (ፊሊ 2:13)።

7:25 በኢየሱስ ክርስቶስ ለእግዚአብሔር ምስጋና ይሁን!

ክርስቲያኖች ጳውሎስን ጨምሮ ምንም እንኳን ደካሞችና በብዙ ትግል የሚያልፉ ቢሆንም በመጨረሻ ግን ድረስልን ያሉት ረዳት በሙሉ ብርታቱና ክብሩ ስለሚደርስላቸው የመጨረሻ ውጤታቸው የድል ነው። በክርስቶስ ኢየሱስ በኩል የተገኘው ድልም የመጨረሻ ውጤቱ ለእግዚአብሔር ምስጋና ማምጣት ነው።

(1ቆሮ 15:57) ይህ ድል እንዲገለጥ ግን ራስን አካልን ሁሉ ለጌታ ማስገዛት ይገባል።

የሞት መዉጊያ ኃጢአት ነው፤ የኃጢአትም ኃይል ሕግ ነዉ ነገር ገን በጌታችን በኢየሱስ ክርስቶስ በኩል ድል መንሳትን ለሚሰጠን ለእግዚአብሔር ምስጋና ይሁን (1ቆሮ15:57)።

የምዕራፍ ሰባት ማጠቃለያ

የእግዚአብሔር ህግ ገጽህ ቅዱስና ፍጹም ነው። ሆኖም ህግን እንዲፈጽም የተሰጠው ሰው ግን ደካማና አቅመ በሰ ጭራሹንም ለውስጡ ለሚሰራውና ብልቶቹን መሣሪያ አድርጎ ከገጽሁ ከእግዚአብሔር ህግ ጋር የሚያጣላው አሮጌ ባህርይ ያለበት ሰጋ ነው።

ስለዚህ ይህንን ህግ በራስ ጥረት ለመፈጸም መፍጨርጨር አደጋ አለው ይልቁንም የሚያዋጣው ብቃትና ጉልበት ወደሚሰጠው ወደ ኢየሱስ « የረዳት ያለህ » ብሎ መጮህ ነው። ይህ ሲሆን ምንም ደካማ ትባል ያሉብን ብንሆንም የጌታ ብርታት ያገኘንና መጨረሻችን ድል ይሆናል። ይህም ድል በሕይወታችን ለእግዚአብሔር ምስጋና የሚሆንን ነገር ያመጣልናል። እኛም ስለረዳን እናመሰግናለን። የሚያዩንም «እነርሱን የረዳ» ብለው ስሙን ያከብራሉ።